

Vol 33
Nru 178
Ottubru - Dicembru 2012

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2012

comalt@ofm.org.mt
www.ofm.org.mt

Qoxra Quddiem:
*Dehra tal-Fortizza ta'
Herodion*

Werrej



15



20




24

32



- 6 **Fortizzi Erodjani fid-Dezert:
Herodion**
-
- 15 **Harsa Ġenerali lejn l-Evangġelju
skont San Ġwann**
-
- 20 **Kristu Qassis il-Kbir kollu ħniena**
-
- 24 **P. Gabriele M. Allegra ofm Beatu Ġdid
ghall-Ordni Frangiskan u għall-Knisja**
-
- 32 **'Il-Lhud' fl-Evangġelju skont San Ġwann**
-
- 42 **Fidi-Fiduċja u Fidi-Dak li nemmen**
-



42



KURŽITAJIET

ĠODDA FL-ART

IMQADDSA

Fid-19 ta' Ottubru, fis-Sala Marconi tar-Radio Vaticana, ġiet ipprezentata b'mod uffiċjali l-konklużjoni tar-riċerka li saret minn grupp ta' esperti tal-Consiglio Nazionale delle Ricerche ta' diversi universitajiet fl-Italja rigward is-siġar taż-żebbuġ fil-Ġnien tal-Ġetsemani. Flimkien mal-Patri Kustodju, Pierbattista Pizzaballa, ħadu sehem fil-preżentazzjoni Patri Massimo Pazzini, Dekan tal-iStudium Biblicum Franciscanum ta' Ġerusalem, il-professur Giovanni Gianfrate, koordinatur tal-proġett, agronomu u espert tal-istorja taż-żebbuġ fil-Mediterran, u l-professur Antonio Cimato, koordinatur tar-riċerka xjentifika.

L-iskop ta' dan l-istudju kien li wiehed jasal kemm jista' jkun fil-qrib tal-verità dwar is-siġar taż-żebbuġ fil-Ġetsemani, li jfakkru l-post li fih Kristu talab fl-agunija. Fil-fatt, fil-Ġnien ta' maġenb il-Bażilika tal-Agunija, il-Frangiskani jharsu tmien sigriet taż-żebbuġ antikissimi, li jidhru li ilhom hemm sekli. Imma kemm ilhom hemm? L-istudji tal-esperti kkonkludew li s-siġar kif narawhom illum imorru lura għal nofs is-seklu 12, jiġifieri għal żmien il-Kruċjati, li kienu reġġhu bnew il-Bażilika tal-Agunija fuq il-fdalijiet ta' knisja Bizantina. Is-snin kienu bejn l-1150 u l-1170. Jiġifieri dawn is-siġar għandhom qrib id-900 sena.

Naturalment dan ifisser li mhumiex is-siġar taż-żebbuġ ta' żmien Ġesù. Minkejja dan, iżda, ta' min jinnota li l-istudju kienu qed jittkellmu dwar il-parti, hekk imsejha,

...editorjal

*Kurżitajiet
Ġodda fl-Art
Imqaddsa*



epigea, tas-siġar (il-parti li tidher fuq il-ħamrija). L-esperti qalu li s-siġra taż-żebbuġ ixxenxel għeruq fondi ħafna, u l-parti taħt il-ħamrija tista' tkun ħafna eqdem, anke għaliex hi siġra li għandha kapaċità li tiġġenera lilha nnifisha aktar minn darba matul sekli twal. Mhux biss, imma mill-eżami tad-DNA tas-siġar irriżulta li dawn għandhom profili ġenetiċi identiċi, jiġifieri huma mnislin mill-istess siġra-omm, siġra li setgħet kienet teżisti f'dan il-ġnien għal sekli shaħ qabel l-era Kruċjata. Dan ifisser allura li mhux diffiċli li naslu għal siġar taż-żebbuġ f'epoka Bizantina, f'tit sekli biss bogħod minn żmien Kristu.

Patri Pizzaballa spjega li dawn l-istudji naturalment

ma għandhomx l-iskop li jmissu t-tradizzjoni ta' devozzjoni li l-insara dejjem taw lil dawn is-siġar bħala tifkira ħajja tal-agunija tal-Mulej fil-Ġetsemani. Issa nistgħu ngħidu li, dak li konna nafuh dejjem, jiġifieri li dawn is-siġar ma jistax ikun li kienu ta' żmien Ġesù kif jidhru llum, jikkonferma l-verità tal-fatt li l-insara dejjem ikkurawhom b'għozza partikulari, u riedu li b'xi mod ikunu mnislin minn siġar eqdem minnhom. Din hi prova li ssahħa u mhux iddgħajjed it-tradizzjoni tal-Ġetsemani.

Il-kontinwità tat-tradizzjoni devozzjonali tal-Knisja ta' Ġerusalem hi importanti, kif hi importanti t-tradizzjoni tal-agrikoltura

fil-Palestina li taf b'każijiet simili ta' siġar taż-żebbuġ li jmorru lura sekli shaħ u li kienu jiġu riġenerati f'rimjiet ġodda bl-istess kostituzzjoni ġenetika tas-siġra-omm.

Nhar it-8 ta' Novembru, waqt il-ftuħ ufficjali tas-sena akkademika tal-iStudium Biblicum Franciscanum, saret konferenza oħra dwar din it-tema interessanti mill-professur Gianfrate, quddiem il-professuri u l-istudenti li jattendu l-Fakultà tax-Xjenzi Bibliċi u Arkeoloġija f'Ġerusalem.

Kurżità oħra li tintersa l-pellegrini hi l-futur tal-kumpless taċ-Ċenaklu, il-post li fih infakkru l-aħħar ċena, id-dehra ta'

Kristu Irxoxt lill-appostli nhar Ɔadd il-Ghid, u l-inzul tal-Ispirtu s-Santu nhar Pentekoste. Għal diversi snin in-negozjati delikati bejn is-Santa Sede u l-Istat ta' Israel biex dawn jaslu għal ftehim finali u konkordat kienu jinkludu wkoll il-kwestjoni taċ-Ċenaklu, li l-Frangiskani kellhom fih l-ewwel kunvent tagħhom bħala Kustodji tal-Art Imqaddsa (1333-1551), u minn fejn tkeċċew mit-Torok Ottomani. Il-Frangiskani qatt ma  ahdu għad-dritt tagħhom li jiksbu lura l-proprjet  legittima u sħiha tagħhom fiċ-Ċenaklu.

Għalkemm din ir-rivindikazzjoni se tkun tassew diffiċli li ssir realt , għax il-Lhud iqimu l-qabar ta' David taht iċ-Ċenaklu u l-kunvent tal-Frangiskani g ie mibdul f'sinagoga u yeshiva rabbinika, li tinkludi fiha muzew tal-Olokawst, hemm xi sinjali li l-Kustodja tal-Art Imqaddsa se tingħata l-possibilit  li tkun tista' tamministra l-kamra ta' fuq taċ-Ċenaklu, flimkien mal-kamra tal-inzul tal-Ispirtu s-Santu, biex fiha jigu organizzati  elebrazzjonijiet solenni u ufficjali (inkluza

l-Ewkaristija) u l-pellegrini jkunu jistgħu wkoll jagħmlu fih iċ- elebrazzjonijiet tagħhom. Sal-lum il- urnata dawn iċ- elebrazzjonijiet kienu jsiru fil-knisja tal-Frangiskani li tmiss maċ- enaklu, imsejha Cenacolino, fejn il-Kustodja għandha wkoll kunventin li issa qed tirrestawrah biex ikun jista' jaqdi aħjar l-iskop li l-Frangiskani jirritornaw biex iħarsu  - enaklu.

Bħal  afna sitwazzjonijiet oħrajn fl-Art Imqaddsa l-iżviluppi  odda jieħdu xhur u snin twal biex isehħu. Imma l-Frangiskani huma mdrrijin jistennew, kif għamlu għal sekli shaħ biex akkwistaw bis-sabar kollu diversi santwarji li kienu abbandunati. Kulma j gri fl-Art Imqaddsa rridu narawh dejjem fil-kuntest tal-istorja twila u kkumplikata tal-prezenza Kristjana fil-Postijiet tal-Fidwa, li kienet possibbli grazzi għall-isforzi u s-sagrific ji li l-Frangiskani tal-Kustodja tal-Art Imqaddsa għamlu biex jibqgħu sodi u determinati li s-Santwarji tal-Fidwa jibqgħu miftuhin bħala postijiet ta' talb u pellegrinag  u bħala xhieda tal-prezenza Nisranija fl-Art Imqaddsa.

Il-Bord Editorjal jawgura s-Sena t-Tajba lill-qarrejja kollha



FORTIZZI ERODJANI FID-DEŻERT: HERODION

Noel Muscat ofm

Ir-regjun madwar Betlehem hu mimli tifikriet li jmorru lura għall-ewwel sekli tal-era Kristjana. L-aktar tifikriet importanti ġew konservati fil-preżenza ta' għolja fortizza-palazz tas-sultan Erodi l-Kbir, imsejha appuntu Herodion, u f'dik ta' diversi monasteri fid-Deżert tal-Lhudija li jifred lil Betlehem mill-Bahar il-Mejjet. Sa mill-qedem id-deżert kien post

ipprivileġġjat fejn ixxetlet u kibret il-ħajja eremitika u monastika. Sal-lum il-ġurnata r-reġjun madwar Betleħem għadu mimli monasteri importanti, li huma l-espressjoni tax-xewqa tal-bniedem li jfittex lil Alla fis-solitudni u l-ħemda. Ħafna minn dawn il-monasteri twaqqfu fis-sekli 4 u 5, jiġifieri fi żmien il-Bizantini. Hawnhekk insemmu żewġ monasteri importanti fir-reġjun ta' Betleħem, u mbagħad ngħaddu biex nitkellmu aktar fit-tul dwar il-fortizza ta' Herodion.

San Teodosju u Mar Saba

Il-Monasteru ta' San Teodosju, magħruf mill-Għarab tal-post bħala Dejr Ibn Ubeidiyeh, ġie mwaqqaf fis-sena 476 minn San Teodosju tal-Kappadoċja, fuq għar fejn, skont it-tradizzjoni, il-Maġi waqfu biex jistrieħu huma u sejrjn lura lejn pajjiżhom, wara li kienu ġew imwissija mill-anglu biex ma jmorrux lura għand Erodi. Teodosju miet fis-sena 520 u ndifen fil-Għar tal-Maġi, li fuqu nbriet il-knisja tal-monasteru. Wara li din inqerdet mill-Persjani fis-sena 614 u ġiet abbandunata għal ħafna sekli, il-monasteru reġa' nbena fl-1898 u fiħ joqogħdu rħieb Griegi Ortodossi.

Il-Monasteru ta' Mar Saba ġie mwaqqaf minn San Saba tal-Kappadoċja, dixxiplu ta' San Ewtimju († 474). Saba ġabar madwaru numru ta' anakoreti (eremiti) li kienu jgħixu fid-Deżert tal-Lhudija. Hu mar joqgħod fl-għerien li jagħtu għal fuq Wadi Nar, jew il-Wied tal-Kedron, xi 15-il kilometru

bogħod minn Betleħem, nofs triq bejn Ġerusalemm u l-Baħar il-Mejjet. Fis-sena 491 Salustius, Patrijarka ta' Ġerusalemm, obbliga lil Saba biex jaċċetta li jkun ordnat u jsir Abbati tar-rħieb tad-deżert. Saba għex f'dan il-monasteru sa ma miet fis-sena 532. Meta l-Persjani invadew il-monasteru fis-sena 614 huma qatlu l-monaċi kollha. Il-monasteru, iżda, kompli jiżviluppa imma ta' spiss kien jiġi attakkat mit-tribujiet Għarab wara l-invażjoni Musulmana tal-Art Imqaddsa. Din hi r-raġuni għaliex inbena forma ta' fortizza bit-torrijiet, kif għadu jidher sal-lum. Wara t-tmiem tar-Renju Kruċjat il-monasteru ġie abbandunat sakemm ġie rrestawrat fl-1840 mir-Russja u mogħti lir-rħieb Griegi Ortodossi.

Il-monasteru hu mħares mit-Torri tan-Nisa, li hu post ta' osservazzjoni. Jissejjaħ hekk għax in-nisa jistgħu jaraw il-monasteru biss minn dan il-post u ma jistgħux jidhlu fiħ. Il-bieb prinċipali hu protett mit-Torri ta' Ewdoċja u l-Oratorju ddedikat lil San Xmun l-Istilita. Mill-bieb ewlieni wieħed jinżel fil-biħa prinċipali tal-monasteru, fejn isib kappella ċkejna tonda mibnija fuq il-Qabar ta' San Saba. Fl-istess biħa hemm il-Kappella ta' San Nikola, mħaffra fil-blat, li fiha hemm ir-relikwi ta' 40 monaċi li mietu mmassakrati bħala martri matul l-invażjoni tal-Persjani. Il-knisja prinċipali tal-monasteru hi binja antika ħafna. Fiha l-konostasis mill-isbaħ u tħares fiha r-relikwi ta' San Saba, li reġgħu ttieħdu lura f'dan il-post

b'ordni tal-Papa Pawlu VI fl-1965, wara li kienu ttiehdu l-Italja fi żmien il-Kruċjati. Hemm ukoll ir-relikwi ta' San Ġwann Damaxxenu (676-749), li għex fil-monasteru. Terrazzin barra mill-knisja jagħtik dehra panoramika tal-Wied ta' Kedron. Minn hemm fuq għandek veduta mill-isbaħ tal-fortifikazzjonijiet tal-

monasteru kif ukoll tad-diversi għerien imħaffrin fl-irdumijiet tal-Wadi Nar fid-deżert u li kienu jservu bħala ċelel tal-eremiti u rħieb.

Il-Fortizza ta' Herodion

Xi 15-il kilometru lejn in-nofsinar ta' Ġerusalemm u qrib ta' Betleħem hemm

il-Fortizza tal-Herodion, li tidher bħala għolja forma ta' lembut maqlub, li tasal għal 758 metru. Dan is-sit kien wiehed mill-fortizzi-palazzi li Erodi l-Kbir bena fid-Deżert tal-Lhudija, u li kien jinkludu Masada, Alexandreion, u Machaerous (Makeronte) fuq in-naħa l-oħra tal-Baħar il-Mejjet, fil-Ġordanja.

Dehra tal-Fortizza



Skont l-istoriku Josephus Flavius l-Herodion inbena biex ifakkar ir-rebħa ta' Erodi fuq l-Asmonej u l-Parti fis-sena 40 qk. Hawnhekk Erodi bena mawsolew għalih u Josephus jiddeskrivi l-funeral solenni ta' Erodi li ndifen fil-parti ta' isfel tal-fortizza li għib ismu. Il-fortizza nqerdet mir-Rumani fis-sena 71 wK, wara li kienet serviet bhala post ta' kenn għar-ribelli fl-ewwel rewwixta

tal-Lhud. L-ewwel skavi tal-Herodion saru mill-ärkeologu Franġiskan Patri Virgilio Corno fis-snin 1962-1967. Mill-1972 saru skavi oħrajn fil-belt li hemm taht il-fortizza.

Il-fortizza ta' Herodion għandha forma tonda u fiha erba' torrijiet. Il-fortizza kienet serviet ukoll bhala kenn waqt ir-rewwixta ta' Bar Kokhba fis-snin 132-135 wK. Wara li r-Rumani

qerduha r-rovini saru abitazzjonijiet għal monaċi fl-epoka Biżantina. Mal-wasla tal-Gharab il-fortizza giet mill-gdid abbandunata. Il-fortizza, mibnija fuq din l-għolja, hi mimlija passaġġi sigrieti u mini li Erodi kien haffer, u li tkomplew jithaffru mir-ribelli ta' żmien Bar Kokhba. Diversi minn dawn il-passaġġi jwassluk għal ċisterni enormi biex fihom jiġi maħzun l-ilma tax-xita.



Il-belt li testendi ruhha taht il-fortizza, magħrufa bhala Herodion ta' isfel, hi kkaratterizzata mill-fdalijiet ta' pixxina enormi u palazz mill-isbah, kif ukoll fiha triq irjali u trijonfali li nbriet biex twassal għall-mawsolew ta' Erodi. L-arkeologu Israeljan Ehud Netzer, li miet waqt li kien qiegħed jiskava fl-Erodion fil-25 ta' Ottubru 2010, iddikjara li hu kien sab il-qabar ta' Erodi fil-fdalijiet ta' sarkofagu vojti li hu skopra f'dan is-sit fis-sena 2007.

Ix-xhieda ta' Josephus Flavius

Fl-opra tiegħu *Il-Gwerer tal-Lhud*, l-istoriku Josephus Flavius jitkellem dwar il-Fortizza tal-Herodion

fil-kapitlu 13, paragrafu 8: “Herodion inbniet fuq il-post li fih Erodi kien iġġieled battalja importanti, fis-sena 40 (q.K.) meta hu kien qiegħed jirtira lejn Edom mid-Deżert tal-Lhudija. Erodi u l-familja tiegħu kienu qegħdin jaharbu mill-Parti (mill-Persja) u l-alleanza Asmonew tagħhom, Mattew Antigonus. Il-battalja sehhet qrib Tekoa, ftit distanza mill-Herodion. Din ir-rebħa immarkat svolta għal Erodi: ir-Rumani apprezzaw il-kapaċitajiet tiegħu u l-lealtà tiegħu lejhom, kif ukoll l-għajjnuna li missieru kien ta lil Ġulju Cesari matul l-assedju ta' Lixandra (47 q.K.). Ottavjanu (Awgustu) laqgħu f'Ruma u tah gieh kbir, wara li l-Parti kienu

rtiraw lejn il-Persja f'dik is-sena (40 q.K.). Marku Antonju talab lis-Senat biex jiddikjarah Sultan tal-Lhud. Fil-post li fih Erodi kien sawwat u qatel numru kbir minnhom (Parti), wara hu bena kastell, b'tifkira tal-għemejjel kbar ta' ħila li wettaq hemmhekk. Hu żejjen il-kastell b'palazzi mill-aktar għonja, u bena fortifikazzjonijiet qawwija, u semma' l-fortizza b'ismu stess, Herodium.”

Rigward il-funeral solenni ta' Erodi, Josephus Flavius iġib dan ir-rakkont fil-kapitlu 33 tal-*Gwerer tal-Lhud*, par. 9: “Wara dan huma hejjew ruħhom għall-funeral tas-sultan. Arkelaws ma ħalla barra xejn mis-sbuħija għall-okkażjoni, imma



ħareġ l-ornamenti kollha rjali biex iżid il-pompa ta' dak li kien miet. Intuża tebut kollu tad-deheb, li kien imdawwar minn ħaġar prezżjuż. Ġewwa kien fih sodda tal-porpra vjola, li fiha kien hemm il-ġisem mejjet imgeżwer fil-porpra vjola; kellu dijadema fuq rasu u fuqha mbagħad kuruna tad-deheb, u xettru f'idu l-leminjia. Maġenb it-tebut kienu jinsabu wlied Erodi, u l-kotra tal-qraba tiegħu. Imbagħad kien hemm il-gwardja tiegħu, ir-regiment tat-Tracji, il-Ġermaniżi u l-Galli, bħallikieku kienu kollha sejrjn għall-gwerra. Quddiem nett imxiet l-armata kollha, wara l-kaptani u l-ufficjali b'mod regolari. Warajhom imxew ħames mitt qaddeġja u rġiel liberi, li kienu jgħorru f'idejhom fwejjah. Il-ġisem ingarr għal distanza kbira lejn l-Herodium, fejn is-sultan kien ta ordni li kellu jindifen. Dan kollu hu biżżejjed biex nikkonkludu l-ħajja ta' Erodi.”

Żjara lill-Fortizza tal-Herodion

Id-daħla tal-Fortizza tal-Herodion tinsab fuq ix-xaqliba tal-grigal tal-ġholja. Wiehed kien jitla' l-ġholja minn sensiela ta' turgien minn barra, u mbagħad kien jgħaddi taħt il-ħitan f'kurridur bl-arkati. It-taraġ kien jikkonsisti f'mitejn għatba tar-rħam, li lllum m'għadhomx jeżistu. Josephus (*Gwerer tal-Lhud*, 1, 21:10) jgħid li Erodi “bena daħla fit-telgħa tal-fortizza li kienet tikkonsisti f'mitejn targa tar-rħam mill-aktar bajdani, għax l-ġholja nnifisha kienet tintrefa' mhux

ħażin mir-regġun ta' madwarha.” It-taraġ kien jibda mill-belt inferjuri, u kien jintemm wara d-daħliet fil-ħitan interni tal-Fortizza, fil-bitha li hemm fiċ-ċentru tagħha.

Il-pjanta tal-Fortizza hi waħda tonda. Hi mibnija kollha kemm hi minn ġebel mingur, u għandha disinn uniku. Fil-fatt, kif għidna, il-binja hi tonda, u fiha erba' torrijiet tondi fuq kull direzzjoni tal-kumpass. Tlieta minn dawn it-torrijiet joħorġu barra mill-ħitan ta' barra li jdawwar il-Fortizza, u huma maqsumin fi kmamar u diversi livelli. Il-ħajt doblu għandu djametru ta' 63 metru u hu 35 metru fond fil-bitha ċentrali. Fil-fatt il-ħitan kienu nbnew għoljin ħafna fuq il-quċcata tal-ġholja u mbagħad fuq barra nxteħtet quddiemhom kwantità kbira ta' ħamrija u ġebel, li tagħti l-impresjoni li l-ġholja għandha forma ta' lembut maqlub, qisha vulkan. Il-bitha interna tidher qisha krejter ta' dan il-vulkan bis-swar u t-torrijiet li jduru magħha dawramejt.

Josephus kiteb (*Gwerer tal-Lhud*, 7, 6:1): “Erodi bena ħajt madwar il-quċcata tal-ġholja, u bena torrijiet fuq kull tarf li kienu għoljin mija u sittin kubiti. F'nofs l-ġholja hu bena l-palazz, b'mod mill-aktar maestuż, li fih diversi binjiet kbar u mill-isbah.”

Malli wiehed jasal fuq il-quċcata tal-ġholja jilmah dehra stupenda fid-daħla tal-Fortizza. Fuq ix-xellug hemm it-torri tal-lvant, u taħtu fiċ-ċentru jara l-bitha kbira tal-Fortizza. Faċcata tiegħu hemm it-torri tan-nofsinar flimkien mal-ħitan, filwaqt li

t-torri tal-punent jidher fuq il-lemin.

Id-dehra stupenda mill-gholja tghin biex wiehed jifrex il-harsa tiegħu lejn il-Wied tal-Baħar il-Mejjet u d-Deżert tal-Lhudija. Ftit bogħod mill-gholja wiehed jilmaħ ir-raħal ta' Tekoa, li kien il-post tat-twelid tal-Profeta Għamos. Tidher ukoll il-belt ta' Betlehem ftit kilometri bogħod, u fi ġranet ċari tidher tajjeb ukoll l-Għolja taż-Żebbuġ u Ġerusalem.

Mix-xifer tal-ħitan li fuqhom wiehed jitle' hemm, lejn il-lemin, rampa li tniżżlek fil-bitha ċentrali tal-Fortizza, imħaffra fil-qiegh tal-krejter. Meta Erodi bena l-Fortizza, fuq ix-xaqliba tal-lbiċ tal-bitha kien hemm sala li kienet tintuża bħala sala tal-pranzijiet u l-festi. Meta l-Fortizza mbagħad ittiehdet miż-Żeloti matul l-ewwel rewwixta tal-Lhud (66-70 w.K.) din is-sala nbidlet f'Sinagoga. Is-sala sinagogali hi magħmula minn kamra mdaqqsqa, li għandha bankijiet tal-ġebel fuq tliet naħat u kolonni li kienu jwieżnu s-saqaf.

Iż-Żeloti kienu ziedu wkoll banju ritwali (Mikveh) fil-bitha bħala parti mir-rit ta' purifikazzjoni qabel ma wiehed jidhol fis-Sinagoga. Għadu jidher dan il-banju ritwali b'mod ċar u bit-taraġ li kien inizzel lil dak li jkun fil-pixxina.

Fuq ix-xaqliba tal-majjistral tal-bitha hemm il-fdalijiet ta' banjijiet Rumani (Terme). Il-kumpless fih diversi kmamar, fosthom banju sħun li kien hemm f'kamra tonda b'koppla interessanti li hi fost l-eqdem li

nstabu fl-Art Imqaddsa. Hemm ukoll il-fdalijiet tal-banju kiesaħ u l-kamra tad-dahla tal-banjijiet.

Fil-bitha, qrib it-torri tal-lvart, hemm taraġ li jinzel fiċ-ċisterni Erodjani tal-1 seklu u fil-mini li ħaffru ż-Żeloti ta' żmien Bar Kokhba fit-2 seklu. Dawn jinsabu barra mill-ħitan taht ix-xaqliba tal-grigal tal-gholja.

Erodi bena dahliet sigrieti mill-gholja għal dawn iċ-ċisterni li jinsabu fuq ix-xaqliba tal-grigal. Josephus Flavius hekk jiddeskrivi l-ħażna tal-ilma tal-Herodion fil-*Gwerer tal-Lhud*, 7, kap. 6, par. 1: "Erodi wkoll ħaffer bosta ġwiebi biex jilqgħu fihom l-ilma tax-xita, sabiex ikun hemm kwantità ta' ilma għal kull htieġa." Dan il-metodu tal-ħażna tal-ilma kien komuni fil-fortizzi Erodjani kollha li rajna, u kienet biċċa xogħol ta' inġinerija mill-aktar sofistikata li kienet tiggarrantixxi ħażna kostanti ta' ilma waqt assedju wkoll f'dawn iż-żoni tad-deżert fejn ix-xita hi rari ħafna.

Id-diversi mini li huma mħaffrin fil-qalba tal-gholja kienu thaffru mir-ribelli Sikari u Żeloti ta' żmien it-tieni rewwixta tal-Lhud, dik ta' Bar Kokhba (132-135 w.K.). Huma ħaffru sensiela ta' mini u turgien li kienu wkoll iwasslu għall-ħażniet tal-ilma li kien bena Erodi, biex fihom huma kienu jistgħu jinħbew filwaqt li jkollhom proviżjon tal-ilma dejjem frisk għall-ħtiġijiet tagħhom.

Wiehed jerga' joħroġ fuq il-gholja minn bieb ta' wahda miċ-ċisterni. Meta jerga' jibda niezel lejn ix-xaqliba tal-punent jintebaħ li mal-ġenb tat-trejq

hemm gzuz ta' ġebel tond li kienu ċertament jintużaw bhala balal. Ma nafux jekk dawn il-ġebliet kinux tqiegħdu hawnhekk mid-difensuri tal-Fortizza biex jattakkaw lir-Rumani.

Il-belt inferjuri ta' Herodion

Il-belt inferjuri tinsab taħt il-Fortizza tal-Herodion fuq ix-xaqliba tal-majjistral. Il-belt inferjuri kienet il-post fejn kien hemm l-uffiċċji ta' din il-kapitali distrettwali, kif ukoll diversi strutturi ta' palazzi u kmamar irjali għall-viżitaturi u l-mistednin irjali ta' Erodi. Il-belt kienet ukoll tinkludi ġnien Ruman u saħansitra għadira kbira tal-ilma li għadha tidher b'mod ċar minn fuq l-għolja. Il-belt kienet testendi ruhha aktar 'l hemm mit-triq moderna, u

kellha wkoll kumpless iehor ta' banjijiet pubbliċi u bini importanti iehor.

Iż-żona ċentrali tal-belt kienet l-għadira enormi li kienet imdawra minn kolonni fuq l-erba' naħat, li hafna minnhom għadhom jidhru. Din iż-żona kienet tinsab f'nofs ġnien kbir Ruman li kellu sigar imħawlin. L-għadira (70 metru twila, 40 metru wiesgħa u 4 metri fonda) kienet isservi wkoll bhala hażna enormi ta' ilma. Kienet tirċievi l-ilmijiet tagħha mill-għejun ta' Artas qrib Betleħem, permezz ta' akwedott. F'nofs l-għadira għadu jidher il-fdal ta' binja li kellha xi kolonni madwarha.

Fuq in-nofsinar tal-għadira kien hemm binja monumentali (130 metru

b'55 metru) li fiha kienet tinkludi l-palazz inferjuri u l-uffiċċji rjali. Kien f'din iż-żona li l-arkeoloġi ppruvaw ifittxu l-qabar tas-Sultan Erodi.

Fit-tfittxija tal-qabar monumentali l-arkeoloġi mill-ewwel eskludew il-quċcata tal-għolja, għax dak kien ifisser li l-Fortizza kienet issir impura skont il-liġi Lhudija li l-ebda dfin ma seta' jsir f'żona abitata. Fuq il-baži ta' dak li jgħid Josephus Flavius dwar il-funeral rjali, l-arkeoloġi kkonċentraw it-tfittxija tagħhom fil-belt inferjuri. Imma kien ta' xejn għax ma nstabu l-ebda fdalijiet ta' oqbra hemmhekk. Għaldaqstant l-arkeoloġi bdew iħaffru mal-ġenb tal-għolja.

Fuq ix-xaqliba tal-grigal



Il-belt inferjuri tal-Herodion bil-pixxina kbira ċentrali

tal-Fortizza sabu tarag li kien jghaqquad il-belt inferjuri mad-dahla prinċipali tal-Fortizza. L-arkeoloġi bdew ifittxu għall-qabar ta' Erodi matul dan it-tarag.

Fis-sena 2007 huma skoprew binja monumentali. Skont is-sejbiet tagħhom ikkonkludew li dan kien il-qabar tas-Sultan Erodi, li kien ġie mfarrak miż-Żeloti li kienu jobogħdu lil Erodi minhabba l-ħbiberija li kien wera lejn ir-Rumani. Imma, meta ġew biex ifittxu l-ġisem ta' Erodi, indunaw li dan kien ġie

midfun f'kamra oħra u li din il-binja allura kienet biss parti mill-kumpless funerarju mibni minn Erodi.

Fis-sena 2008 huma kixfu parti mix-xaqliba tal-punent tat-tarag u skavaw hemmhekk. Skont il-kalkoli ta' Ehud Netzer dan kien parti mill-kamra funerarja li fiha kien ġie midfun Erodi. Ghalkemm din l-aħbar griet mad-dinja kollha, fil-fatt ma nstab xejn aktar. Sadanittant Netzer laħaq miet traġikament proprju f'dan is-sit arkeoloġiku, u t-tiftix għadu għaddej sal-lum.



*Banju Termali fuq
l-Herodion*



HArsa ĠENERALI LEJN L-EVANĠELJU SKONT SAN ĠWANN

Fr Charles Buttigieg

“Hemm hařna sinjali oħra li Ġesù għamel quddiem id-dixxipli tiegħu u li ma humiex imniżżla f’dan il-ktieb. Iżda dawn inkitbu sabiex intom temmnu li Ġesù hu l-Messija Bin Alla, u biex bit-twemmin tagħkom ikollkom il-ħajja f’ismu.”

(Ġw 20 :30-31)

L-Awtur tar-Raba' Evangelju

L-awtur tar-raba' evangelju huwa Ġwanni l-apostlu, huwa meqjus bhala d-dixxiplu l-mahbub ta' Ġesù u dan għaliex kien għadu żagħżugh meta ġie msejjaħ minn Kristu u għalhekk forsi kellu bżonn ta' attenzjoni partikulari. Kien sajjied flimkien ma' ħuh Ġakbu u missieru Zebedew. Kien imqabbad minn Ġesù biex flimkien ma' Pietru jipprepara għall-aħħar ċena. L-uniku wiehed mill-apostli kollha li baqa' preżenti fil-ġrajja tal-Passjoni fejn minn fuq is-salib Ġesù jafdalu lill-Madonna bhala ommu. Flimkien ma' Pietru mar jiġri hdejn il-qabar ta' Kristu. Kien apostlu prominenti fil-bidu tal-Knisja. Huwa ppriedka fis-Samarija, fil-Greċja u fl-Asja Minuri, jiġifieri fit-Turkija tal-lum b'mod partikulari ġewwa l-belt importanti ta' Efesu fejn illum hemm fdalijiet ta' bażilika li kienet iddedikata proprju lilu. Flimkien mar-raba' evangejlu, kiteb tliet ittri u l-Apokalissi. Miet f'età avvanzata ħafna, ġewwa Efesu madwar is-sena 100 W.K. Huwa ċert li ma mietx martri.

Ir-Raba' Evangelju

Ir-raba' evangelju huwa differenti mill-evangelji sinottici, jiġifieri dak ta' San Matthew, San Mark u San Luqa. Per eżempju fl-evangelju nsibu seba' mirakli ta' Ġesù li għalihom San Ġwann juża dejjem il-kelma griega 'semeion' li tfisser 'sinjal' u mhux 'dynamis' li tfisser att ta'

qawwa kif insibu fis-sinottici: "Dan li għamel Ġesù f'Kana tal-Galilija kien l-ewwel wiehed fost is-sinjali tiegħu. Bih wera l-glorja tiegħu u d-dixxipli tiegħu emmnu fih" (Ġw 2:11). Is-'sinjal' insibuh kontinwament fl-evangelju tiegħu u jittraduċi l-ebrajk 'hot' li jinsab f'Ezodu 3:11-12, Imh 6:17-18 u 1 Sam 10:1-7. Il-kelma 'semeion' turi garanzija ta' missjoni, 'sinjal' li għandu karattru messjaniku u sens eskatologiku. Il-kelma hija marbuta mas-sinjali li twassal għall-fidi sabiex nagħrfu l-messjaniċità ta' Kristu: "Il-qassisin il-kbar u l-Farizej laqqgħu s-Sanhedrin u l-kunsill u qalu: "X'sejrin nagħmlu? Għax dan il-bniedem jagħmel ħafna sinjali" (Ġw 11:47).

Fih hemm ukoll seba' diskorsi twal ta' Ġesù u jiddedika nofs l-evangelju għad-deskrizzjoni tal-Passjoni tal-Mulej, fil-fatt l-ewwel parti minn kap 1 sal-kap 12, hija magħrufa bhala l-ktieb tas-Sinjali, fejn fiċ-ċentru ta' din il-parti nsibu l-kapitlu dwar l-Ewkaristija, il-kapitlu sitta; u t-tieni parti mill-kap 13 sal-21 bhala l-Ktieb tal-Glorja, għall-Passjoni tal-Mulej fejn naraw l-ikbar siegħa (bil-grieg: hora) tal-glorja ta' Bin il-Bniedem fuq is-salib, iċ-ċentru ta' din il-parti jkun il-kapitlu 17 fejn għandna t-talba Saċerdotali ta' Ġesù lill-Missier. Inkiteb għas-snin 90 u 100 W.K., jiġifieri għall-aħħar tal-ewwel seku, saħansitra hemm min jgħid wara l-Apokalissi u għalhekk aktarx wiehed mill-aħħar kotba ispirati tat-T.Ġ. San Ġwann jikteb l-evangelju lill-komunità ta' Efesu li kellha l-influss

qawwi tal-kultura griega u ellenistika, magħrufa bhala belt kapitali ċivili tal-Asja Prokonsulari, u fejn hu għadda l-aħħar snin ta' ħajtu. Għalhekk Efesu huwa l-post l-aktar probabbli li nkiteb l-evanġelju. Għalhekk huwa importanti li wiehed ikun jaf l-kuntest storiku u filosofiku ta' Efesu, imżejna b'kultura ta' filosfi kbar griegi bħal: Platon, Aristotile, Epikretu u filosofi Stojċi. F'kultura u żmien fejn l-injustiċiżmu bid-diversi forom tiegħu kien fl-aqwa tiegħu. Izda minkejja dan kollu, San Ġwann ma jiġix influwenzat minn dawn.

Raymond Brown, biblista magħruf b'mod partikulari għall-kummentarju bibliku dwar l-evanġelju ta' San Ġwann, isostni li l-ewwel għajn għal San Ġwann huwa l-A.T. Insemmu hawnhekk

bhala eżempju s-simbolu tat-tinda tad-deżert (ara 1:14: "u għammar fostna" li litteralment bil-grieg oriġinali miktuba: « waqqaf il-għarix tiegħu fostna »), f'kap 3 fid-djalogu ma' Nikodemu għandna s-serp tal-bronz, il-manna f'kap 6 fid-diskors tal-Ewkaristija, l-ilma tal-blata f'kap 7 fl-okkażjoni tal-festa tal-Għerejjex, u nkomplu nsemmu: il-ħaruf tal-għid, ir-ragħaj it-tajjeb, il-glorja ta' Alla (bil-lhudi: kavod, bil-grieg: doxa), għandna riferenza ukoll għall-profetiżmu u s-salmi.

L-Evanġelju miktub bil-grieg, għandu komposizzjoni griega, b'influwenzi ta' aramajiżmu u ebrajiżmu (kliem bil-grieg li hu translitterazzjoni ta' kliem aramajk jew ebrajk). Dawn

kollha jkomplu jagħmluh differenti mis-sinottiċi. Per eżempju t-terminu grieg 'kosmos', 'dinja' jinsab f'San Ġwann l-iktar (it-terminu 'dinja' huwa terminu ġovannej per eċċellenza u fil-Ġ.T. jinsab 185 darba, fejn f'San Ġwann insibuh 105 darba), waqt li t-termini griegi sinottiċi bħal 'basilea' għas-saltna u 'parabole' għall-parabbola huma rari f'San Ġwann. San Ġwann juża t-terminu grieg 'Logos' (bil-latin: Verbum) għal Kristu, sabiex il-komunità tagħraf li hu l-Iben ta' Alla u b'hekk jaqilgħu l-milja tal-ħajja (Ġw 20:21).

Rigward il-bidu tal-evanġelju, Boismard, jgħid li l-prologu għandu forma ta' innu u huwa stqarrija ta' fidi tal-ewwel insara. Fil-fatt l-evanġelju jibda bil-Prologu,



Innu Kristologiku mill-1:1-18. Huwa hsieb għoli ħafna mqabbel mal-geneologija ta' Ġesù li nsibu f'San Matthew u San Luqa. F'San Ġwann għandna mela kristologija għolja u żviluppata dwar il-figura ta' Ġesù, infatti nsibu l-frazi 'Jiena hu' (bil-grieg: ego eimi) li fl-Antik Testament hija applikata biss għal Alla, Jahweh kif naraw f'Eżodu 3:14. Izda hija figura ta' Alla fostna, li jgħammar fostna. Fl-evanġelju naraw: Jien hu l-hobż tal-ħajja (Ġw 6:35); Jiena hu d-dawl tad-dinja (Ġw 8:12); Jiena hu l-bieb tan-nghaġ (Ġw 10:7 u 9), Jiena hu r-ragħaj it-tajjeb (Ġw 10:11 u 14), Jiena hu l-qawmien u l-ħajja (Ġw 11:25), Jiena hu t-triq, il-verità u l-ħajja (Ġw 14:16) u Jiena hu d-dielja vera (Ġw 15:1). Insibu wkoll it-tislama ta' Ġesù 'il-paċi magħkom' (Ġw 20:19), fejn San Matthew juża: "Qawwu qalbkom. Jien hu. Tibzghux" (Mt 14:27).

Insibu espressjonijiet identiċi ma' Qumran per eżempju l-korla ta' Alla, xhud tal-verità, ulied id-dwal u l-ħajja ta' dejjem.

Temi importanti huma l-fidi (bil-grieg: pistis) li għal San Ġwann il-verb 'temmen' (pisteuo) huwa espress bil-kelmiet: tara (bil-grieg: horao u teaomai), tilqa', xhieda (bil-grieg: martureo), kelma, tisma', dixxipulat, tibqa' u thobb (bil-grieg: agapao). Għandna t-tema tal-ħajja (zoe) u l-mewt (tanatos). Dan id-duwaliżmu naraw ukoll fit-termini 'id-dawl u d-dlam', bil-grieg: 'phos u skotia'. 'Phos' insibuha 73 darba fil-Ġ.T., fejn f'San Ġwann biss insibuha 33 darba; 'skotia' 17-il darba fil-Ġ.T., fejn f'San Ġwann insibuha 14-il darba: "Jien hu d-dawl tad-dinja. Min jimxi warajja ma jimxix fid-dlam imma jkollu d-dawl tal-ħajja." (Ġw 8:12).

Mela, l-evanġelju ta' San Ġwann huwa l-vjaġġ ta' Ġesù mill-Galilija għal Ġerusalem, vjaġġ lejn il-glorja. Evanġelju li jirrifletti postijiet marbuta mal-komunità Ġovannea, liema postijiet ma nsibuhomx fl-evanġelji sinottici bhal: Betanja, Kana, il-Bir ta' Ġakobb, Golgota. Mela l-iskop tar-raba' evanġelju huwa biex idawwal l-għarfien tal-fidi u jqawwi qalb il-qarrejja li lilhom kien qieghed jikteb.

Il-figura ta' Ġesù skont San Ġwann

Għidna li l-kristologija li nsibu fir-raba' evanġelju hija waħda għolja, kif ifisser tajjeb is-simbolu tar-raba' evanġelju tal-ajkla. L-ajkla li tittajjar fil-għoli sabiex tara kollox minn fuq. Fl-Evanġelju ta' San Ġwann, il-figura ta' Ġesù tilhaq il-perfezzjoni tal-Kristologija,



Ġesù ta' Nazaret, il-Bniedem veru, hu ukoll Alla. Huwa jibda fil-fatt l-evanġelju tiegħu, kif rajna digà bin-nota mill-iktar solenni tal-Prologu (1:1-18). Ippreżenta mill-ewwel lil Ġesù bhala Alla veru, l-Iben il-wahdieni ta' Alla, li hu fi hdan il-Missier u bhala bniedem veru, il-Logos li nkarna, li ha l-ġisem tal-bniedem u ġie jgħammar fostna (1:14). Dan hu mela Ġesù ta' Ġwanni, Alla u bniedem. Mhux bniedem li sar Alla jew li għamleh alla d-dixxipli tiegħu. Hu l-bniedem li, qabel ma ha l-ġisem kien minn dejjem Alla. Ġesù t-Tieni Persuna tas-Santissima Trinità, huwa bniedem tassew u San Ġwann jenfasizza dan l-aspett uman ta' Ġesù, minhabba t-tagħlim qarrieqi tal-doċetisti li kienu jgħidu li Ġesù ma kellux ġisem veru bhal tagħna u għalhekk çahdu l-inkarnazzjoni vera u għalhekk it-tbatijiet ta' Ġesù fil-passjoni. Ġwanni jinqeda bil-kelma griega 'sarks' (laħam) biex jenfasizza b'qawwa aktar ir-realtà tal-ġisem uman ta' Ġesù. Ġesù hu l-Iben wahdieni ta' Alla, 'ho hyios' (1:18) u Alla veru. Naraw fl-aħħar tal-evanġelju l-istqarrija ta' Tumas: "Mulej tiegħi (Kyrios) u Alla tiegħi (Theos)!" (20:28).

Dan kien l-iskop li għalih kiteb San Ġwann: "Dawn inkitbu sabiex intom temmnu li Ġesù hu l-Messija, Bin Alla, 'ho huios tou Theou' (20:31). Din il-frazi jew aħjar dan it-titlu nsibuh 28 darba fl-evanġelju u 21 darba fl-ewwel ittra u darbtejn fit-tieni ittra tiegħu. L-artiklu huwa importanti (għandu valenza teoloġika importanti) għaliex jiddetermina li Ġesù biss hu

l-Iben, hu l-Iben il-wahdieni ta' Alla, bil-grieg: monogenes, bil-latin: unigenitus. Ġesù li huwa haġa wahda mal-Missier (ara Ġw 5:18; 8:18;14:10), li kien mal-Missier sa minn qabel il-holqien tad-dinja (Ġw 17:5) u li għandu l-istess glorja tal-Missier. "Qabel ma kien Abraham, jiena hu, 'ego eimi'" (Ġw 8:25). Biha afferma l-pre-eżistenza tiegħu sa minn qabel iż-żmien, għax hu kien 'fil-bidu' ma' Alla u hu nnifsu 'kien Alla' (Ġw 1:1). Għal Lhud, din li Ġesù kien qiegħed jatribwixxi għalih innifsu l-isem u d-dinjità ta' Alla, kienet l-akbar dagħwa u għalhekk qabdu l-gebel biex iħaggruh (Ġw 8:59).

Biblijografija

ASHTON, J., *Studying John: Approaches to the Fourth Gospel*, New York 1995.

BARRET, C.K., *The Gospel according to St. John*, London 1970.

BROWN, R.E., *The Gospel according to John*, I, II, AB 29 – 29a, New York 1966.

CARDELLINO, L., "Leggere Giovanni", in *Bibbia e Oriente* 38 (1996) 129-201.

R.E. BROWN – J.A. FITZMYER – R.E. MURPHY (eds.), *The New Jerome Biblical Commentary*, London 1991.

PARINTER, J., *The Quest for the Messiah. The History, Literature and Theology of the Johannine Community*, Edinburgh 1993.

SCHNACKENBURG, R., *The Gospel According to St. John*, I /II, New York 1968, 1980.

SCHNEIDER, J., *Das Evangelium nach Johannes*, Berlin 1976.



KRISTU QASSIS IL-KBIR KOLLU #NIENA

Mons. Lawrenz Sciberras

“Għax aħna ma għandniex qassis il-kbir li ma jistax jagħder id-dgħufija tagħna, imma għandna wiehed li kien imġarrab bħalna f’kollox, minbarra d-dnub. Ha nersqu, mela, b’qalbna qawwija lejn it-tron tal-grazzja, biex naqilgħu ħniena u nsibu f’waqtha l-grazzja li neħtieġu” (Lhud 4,15-16).

Fil-kap 4,14 l-awtur tal-
ittra lil-Lhud jikkonkludi
l-kontemplazzjoni dwar Kristu
gglorifikat dehen ta' fidi: "Mela
meta ahna ghandna l-qassis
il-kbir, li hu tassew kbir, qassis
li daħal fis-smewwiet, Ġesù, Bin
Alla, ha nżommu shiħa l-fidi
tagħna u nistqarruha". Ġesù
huwa l-Iben ta' Alla gglorifikat,
issa li qam rebbieħ mill-mewt,
ghamel il-mogħdija vera, mimli
fidi, mela ahna wkoll għandu
jkollna fidi FIH. Fidi li ma tistax
titqarra q għaliex mibnija fuq il-
gēbla tax-xewka li huwa Kristu.
Fil-vers ta' wara, l-awtur isemmi
l-kwalità l-oħra saċerdotali.
Naraw dan kemm huwa veru.

Żewġ kwalitajiet saċerdotali fi Kristu

Kristu dehen ta' fidi għandu
dritt għal fidi tagħna. Kristu
ħanin iqanqal il-fiduċja shiħa
tagħna fiH. Kieku Kristu qassis
il-Kbir kien biss fis-sema,
ahna stajna niddubitaw u forsi
nibżgħu wkoll nersqu LejH; u
dan għaliex wisq 'il bogħod, kif
ukoll niddubitaw li jifhimna.
Iżda dan mhux hekk. Kristu
huwa wkoll qassis ħanin, mimli
ghajjnuna lejn il-midinbin;
dejjem jixtieq li jgħinna! Huwa
wieħed bħalna li libes l-umanità
bħal dik tagħna.

L-awtur jippreżenta lil Kristu
mimli sentimenti ta' ħniena lejn
l-umanità. Din mhix kwistjoni
ta' sentiment superficjali, imma
hija kapacità vera li Ġesù għabha
mill-esperjenza personali
tat-tbatija tiegħu. L-awtur
ried iwassalna biex nifmhu
tassew kemm huwa meħtieġ li
huwa stess ikun sofra! Ġesù jaf

jagħder u jhenn għaliex huwa
stess għadda u gie ppruvat
minn dan kollu. Sa minn
twelidu, Ġesù garrab il-FAQAR,
l-abbandun; wara garrab il-ġuħ,
l-għatx, l-għeja, l-oppożizzjoni,
il-kontrarjitajiet, it-tradiment,
il-kundanna ingusta, u s-salib.
Minħabba dan kollu, huwa
akkwista kapacità straordinarja
biex ihenn u jagħder lil "ħutu"
bnedmin.

Nuqqas ta' mogħdrija u ħniena

Il-ħniena ta' Alla matul żmien
it-Testment il-Qadim dehret
f'diversi okkażjonijiet, però
din kien jonqosha xi ħaġa: dik
li l-ħniena tidher f'xi qalb ta'
bniedem, li għabha minħabba
l-esperjenzi tat-tbatija. Kristu
issa ta lil din il-ħniena ta' Alla
dimensjoni differenti, waħda
kommoventi u ta' konfort
għalina l-bnedmin. Ħniena li
tibnik quddiem kull kwalità ta'
raġunar iebes ġej minn naħa
tad-dinja.

Dejjem taħt dan l-aspett
wieħed jista' jinnota differenza
qawwija ma' ċerti drawwiet
qodma dwar is-saċerdozju.
Fit-Testment il-Qadim hemm
ċerti grajjiet li jitolbu mill-
qassis mhux le ħniena, imma
severità u hruxija fil-konfront
tal-bniedem midneb, mela
tal-bniedem għadu ta' Alla.
It-T.Q. kien għad ma għandux
b'mod shiħ l-idea tas-saċerdot
bħala medjatur ta' mogħdrija
u ħniena, imma kien iħares
biss lejħ bħala wieħed marbut
**esklussivament u biss mal-idea
tal-kult.** Il-qassis kien imħasseb
biss dwar ir-relazzjoni tiegħu
ma' Alla. U sabiex jagħmel dan

kien hemm bżonn li l-qassis ikun **f'opposizzjoni deċisiva u harxa kontra l-midinbin**. Mill-ewwel daqqa ta' għajn dan jidher li kien loġiku. Imma ma setax ikun li fl-istess waqt tkun għal Alla u ma' Alla, kif ukoll mal-għedewwa tiegħu.

Zewġ eżempji

Dan it-tagħrif ifakkarna fi grajja li qiegħda fil-ktieb ta' l-Eżodu proprju fil-mument tat-twaqqif tas-saċerdozju levitiku. Il-poplu telaq u waqa' fl-idolatrija tal-għoġol tad-deheb. Mosè niżel minn fuq is-Sinaj, u sejjah hdejh lil dawk kollha li kienu fuq in-naħa ta' Alla. Resqu lejn Mosè l-Leviti kollha. F'dak il-waqt stess Mosè ordnalhom:

“Ha jiehu kull wiehed is-sejf tiegħu u jithažżem bih. Aqsmu u erġġhu aqsmu l-kamp minn naħa għal oħra, minn bieb għal bieb u oqtlu kull wiehed, mqar lil huh, lil habibu, lil ġaru”. (Eż 32,27). Din kienet ordni tassew bla qalb u ta' kefrija fl-ogħla grad tagħha. Ordni li tnissel u tbejjet vendetta dejjem u kullimkien. Hekk kien iż-żmien tat-Testment il-Qadim.

Il-Leviti komplew sal-aħħar dik l-ordni **billi qatlu tliet elef ruħ**. Mosè jiddikjara li b'hekk ulied Levi kienu kisbu s-saċerdozju. “Illum intom ikkonsagrajtu rwieħkom lil Mulej u lil hutkom; u gbidtu illum il-barka fuqkom” (Eż 32,29).

Ġrajja oħra u li forsi hija anqas krudila qiegħda fil-kapitlu 25 tal-Ktieb tan-Numri. Levita jismu Finehas, ħakem Izraelita qed jidneb ma' mara Medjanita, mela idolatrija fil-beraħ. Il-levita qabad ix-xabla u b'daqqa waħda qatilhomm it-tnejn li huma. Dan hekk ukoll ha l-wegħda tas-saċerdozju dejjiemi għall-familja tiegħu. (Num 25, 6-12) “U jkun għalih u għal nislu warajh il-patt tas-saċerdozju għal dejjem għaliex kien għajjur għal Alla tiegħu, u patta għal ulied Izrael” (Num 25,13).

Is-saċerdozju ta' Kristu.

Minn dawn iż-żewġ grajji tat-Testment il-Qadim wiehed jasal biex jifhem





kemm huwa differenti s-sacerdozju ta' Kristu, is-sacerdozju tal-Patt il-Ġdid. Minflok ma jeżiġi kastigi horox kontra l-midinbin, Ġesù sacerdot talab ħniena bla limiti. Ġesù ma sarx sacerdot billi xeħet fuqna midinbin kastigi horox, imma bil-maqlub, huwa qasam magħna din l-istess xorti miżera kawża tad-dnub. Hekk Ġesù wera bil-qawwa kollha **l-ħniena infinita sacerdotali** tiegħu. Din il-bidla li ġab Ġesù, diġà dehret qabel il-passjoni fil-ħajja pubblika kollha tiegħu.

Difatti Ġesù aċċetta li jiekol magħhom, tant li b'mod ironiku bdew isejhulu "ħabib tal-pubblikani u tal-midinbin" (Mt 9, 11; Lq 7,34). Għal kritika ħarxa li kienu jagħmlulu dawk ta' madwaru minħabba din l-imġiba tiegħu, Ġesù kien iweġibhom hekk: "Morru mela tgħallmu x'jiġifieri, 'Ħniena rrid, u mhux sagriċċju'; għax mhux lill-ġusti ġejt insejjaħ, iżda lill-midinbin" (Mt 9,13; Lq 7,34)

Ġesù hawn qed jagħmel riferenza għas-sagriċċji ritwali u għal kull forma oħra ta' debħa.

Ġesù jithassar u jhenn għan-nies

Il-ministeru kollu ta' Ġesù kien wieħed ta' ĦNIENA lejn il-morda, il-foqra, l-imxajtna, iż-żgħar, l-abbandonati; u fuq kollox lejn il-midinbin. Il-Vanġeli Sinottiċi jikkarakterizzaw din l-imġiba ta' Ġesù billi jużaw verb ġej min-nom *splagchna*, li jfisser il-vixxeri, l-intern tal-bniedem, mela l-aktar parti sensittiva. Il-post forsi l-aktar sensittiv u li jbati. Fil-Bibbja dan il-verb ma jinstab imkien aktar b'din it-tifsira. Hekk juri t-tqanqil emozzjonali ta' "l-intern". Aħna ngħidu: il-qalb tiegħi tqanqlet, tikkommovi, thassret.

a) Ġie wieħed imġiddem quddiem Ġesù u dan talbu bil-qawwa biex ifejqu: "**Mqanqal mill-ħniena**, Ġesù medd idu fuqu, messu u qallu: Irrid, kun imnaddaf" (Mk 1,41).

b) Żewġ għonja li joqogħdu Ġeriko ndunaw li Ġesù kien għaddej, dawn bdew jgħajtu: Bin David ikollok ħniena minna! "**Ġesù thassarhom**, messilhom għajnejhom, u minnufih bdew jaraw" (Mt 20,34).

ċ) Ġesu kien fir-raħal żgħir ta' Najm u ra waħda armla miexja wara l-uniku iben tagħha li kien mejjet. "Kif

raha **l-Mulej thassarha**. Tibkix qalilha" (Lq 7,13). U Ġesù qajmilha lil binha.

d) F'diversi okkażjonijiet oħra, Ġesù ra l-folla u tqanqal: "Ra n-nies u **thassarhom**, għax kienu mdejqa u mitluqa bħal nġaġ bla ragħaj" (Mt 9,36).

e) F'okkażjoni oħra Ġesù reġa' għamel u rrepeta l-istess kliem u ġesti: "Ġesù sejjaħ lid-dixxipli tiegħu u qalilhom; **Nithassarhom** lil dawn in-nies, għax ġa ilhom tlitt ijiem miegħi u ma għandhom xejn x'jieklu" (Mt 15,32).

Ġesù jerga' jagħmel użu mill-istess verb, fejn juri l-ħniena, ukoll fil-parabboli. Hekk f'dik tas-Samaritan it-tajjeb: "Imma kien għaddej minn hemm wieħed Samaritan, wasal hdejh, **rah u thassru**" (Lq 10,33)

L-istess kliem jerga' johroġ fil-beraħ fil-parabbola ta' l-Iben il-Ħali: Il-missier hekk kif ra l-ibnu ġej lura, imċerċer kif kien "**thassru** u b'ġirja waħda mar inxtehet fuq għonqu u biesu" (Lq 15,20).

Dan huwa tassew l-atteġġjament ta' Ġesù l-qassis il-kbir tat-Testment il-Ġdid; wieħed ta' ħniena u mogħdrija lejn u ma' kulhadd.



**P. GABRIELE M.
ALLEGRA OFM BEATU
ĠDID GĦALL-ORDNI
FRANĠISKAN U
GĦALL-KNISJA**

*Giacomo Bini ofm
Marcello Ghirlando ofm*

“Dixxiplu umli tal-Għerf Divin, veru appostlu ta’ l-Iskrittura Mqaddsa, missjunarju mimli heġġa fil-Lvant”: hekk ġie deskritt Patri Gabriele M. Allegra OFM mill-Qdusija Tiegħu l-Papa Benedittu XVI fl-Ittra Apostolika li biha ried li dan il-Franġiskan, bin il-Provincja ta’ Sqallija, jiġi pproklammat Beatu nhar is-Sibt 29 ta’ Settembru 2012.

P. Gabriele Allegra fil-fatt ġie pproklamat bħala Beatu ġdid tal-Knisja u ta' l-Ordni Frangiskan mill-Kardinal Angelo Amato, Prefett tal-Kongregazzjoni għall-Kawżi tal-Qaddisin, quddiem il-Katidral ta' Acireale, Sqallija. Miegħu nġhaqdu l-Kardinal Joseph Zen Ze-Kiun, Isqof Emeritus ta' Hong Kong, il-Kardinal Salvatore Giorgio, Arcisqof Emeritus ta' Palermo, il-Kardinal Paolo Romeo ta' Palermo, l-Isqof ta' Acireale, Mons. Antonino Raspanti, u l-Ministru Ġeneral tal-Ordni Frangiskan, P. Josè Rodriguez Carballo OFM. Magħhom iġhaqdu 25 Isqof ieħor u aktar minn 200 patri Frangiskan.

Kien Francesco Tomasello, imfejjaq b'mod mirakoluż mill-kancer bl-interċessjoni ta' P. Gabriele Allegra, li tella' r-relikwi tal-Beatu l-ġdid lejn l-altar waqt il-kant tal-Magnificat u l-kxif tax-xbieha tal-Beatu, imdendla mal-faċċata tal-Katidral ta' Acireale.

Fl-omelija tiegħu, il-Kardinal Amato saħaq fuq il-fatt li l-qdusija tal-Beatu Gabriele Allegra kellha għeruqha fil-familja fqira tiegħu, familja profundament reliġjuża. Kien bniedem enċiklopediku u appostlu dinamiku tal-Vanġelu. Kien espert ta' l-Iskrittura Mqaddsa, kelliem magħruf. Kien qaddis u xhud erojku tal-Vanġelu ta' Kristu. Il-Kardinal zied jgħid illi l-isbah karatteristiċi tal-Beatu Gabriele Allegra kienu l-fidi "tal-granit" li kellu u l-umiltà frangiskana.

Lejlet il-Quddiesa tal-

Beatifikazzjoni sar pellegrinaġġ Marjan bix-xbieha tal-Madonna ta' Ravanusa, li lejha P. Gabriele Allegra kellu devozzjoni speċjali. Quddiema kien talab: "Immur iċ-Ċina u nittraduċi l-Bibbja għaċ-Ċiniz!"


Il-pellegrinaġġ telaq mis-Santwarju tal-Madonna ta' Ravanusa, f'San Giovanni La Punta, ir-raħal fejn twieled il-Beatu l-ġdid, u ntemm fil-Knisja Frangiskana ta' San Bjaġju f'Acireale, fejn huma meqjuma l-fdalijiet tiegħu. Fil-pjazza ta' quddiem il-Katidral ta' Acireale, fost il-presenza qawwija taż-żgħazagħ, il-Ministru Ġeneral mexxa l-Velja ta' Talb.

Ittra tal-Ministru Ġeneral

Fl-okkażjoni tal-Beatifikazzjoni ta' P. Gabriele Allegra OFM, u anke tal-14-il martri Frangiskan ta' Praga fil-21 ta' Ottubru, l-istess Ministru Ġeneral, P. Josè Rodriguez Carballo OFM, kiteb ittra lill-Ordni.

Huwa saħaq fuq il-grazzja li dawn il-Beati qed jiġu pproklamati fil-bidu tas-Sena tal-Fidi. Hu kiteb u qal li din hija sena li tfakkarna li l-ħajja għandha sens biss fid-dawl tal-fidi. Fidi li tiġi mbaġħad imxandra lill-ohrajn. Fidi li hija mogħtija l-ħajja fis-smigh tal-Kelma ta' Alla. Kelma li tbiddilna u tixprunana nagħtu xhieda għal Mulej Ġesù, il-ħajja tagħna, sal-mewt.

F'dan id-dawl, rigward P. Allegra, jistqarr: "Din kienet l-ikbar xewqa ta' P. Gabriele Allegra. Għalhekk hu studja, ħadem, bata u miet. Fil-fatt,



huwa miet f'Hong Kong fl-1976, bit-talba tas-Salm 54 fuq fommju”.

“Twieled nhar is-26 ta’ Diċembru, f’San Giovanni la Punta, f’Catania. Dahal fl-Ordni tal-Patrijiet Minuri fl-1923 u ġie ordnat saċerdot fl-1930. Fl-1928 Fra Gabriele hass is-sejha li jmur iċ-Ċina wara li sema’ taħdita ta’ missjunarju fiċ-Ċina fl-Ateneo Pontifiċju Antonianum. Ried jagħmel dan “għall-imhabba tal-Kelma ta’ Alla u biex jitraduċi

l-Ittra shiħa ta’ Alla lill-bnedmin għaċ-Ċiniż”.

“Il-holma ta’ żgħożitu sehhet fl-1961. Hu stess stagħgeb bil-hidma kbira li wettaq: “Kif stajt nagħmel dan kollu! Għall-merti biss tal-Verġni Immakulata”. Ahna wkoll nistagħgħbu. L-opra tiegħu għamlet li hu jissejjah “San Ġirolmu il-ġdid taċ-Ċina u tal-Lvant Imbiegħed”.

“Kollox kien possibbli bil-qawwa tal-fidi fil-Kelma li

kellu dan il-Qaddej ta' Alla, tal-imħabba li kellu għaċ-Ċina u ċ-Ċinizi, speċjalment il-morda bil-lebba u l-foqra, u bil-qawwa tal-istudju ta' kuljum imseddaq bit-talb kontinwu u d-devozzjoni”.

“Hekk kien jitlob lill-Mulej: Ghinni, biex bħal San Bonaventura u hija l-għażiż il-Beatu Ġwanni Duns Skotu, inlaqqam l-istudju tiegħi fit-talb; u nistudja biss biex insir dixxiplu tal-Gherf Divin, jiġifieri, biex nagħrfek u nhobbok aktar”.

Riflessjoni fuq il-Beatu l-gdid

Fil-kważi sebgħin sena ta' ħajja tiegħu (1907 – 1976), il-Beatu Gabriele Allegra għaraf jgħix b'passjoni l-jiem kollha li l-Mulej kien tah. Imzejjien b'intelligenza kbira, intuittiva u sintetika, għaraf jaqra s-sinjali taż-zminijiet, jinterpretahom u jiddedika b'mod shih l-eżistenza tiegħu għat-twettiq ta' dak li l-Ispirtu kien jurih progressivament. B'hekk ahna nistgħu naraw fih bniedem disponibbli, bniedem impenjat hafna, imma bniedem li kien seren, għaliex għaraf jagħti direzzjoni ordnata lill-imħabba tiegħu mingħajr diviżjonijiet interjuri, minnġhajr ma nħela fuq hafna affarijiet f'daqqa.

P. Gabriele kien impenjat f'diversi ministeri: fl-għalqa tal-pastorali, f'dik tal-formazzjoni, fit-tagħlim, bhala studjuż u traduttur,

f'pajjiżu u fil-missjoni. U dan kollu bis-sinjal tas-semplicità frangiskana: semplicità li dehret fit-trasparenza u d-dedikazzjoni f'dak kollu li kien jagħmel u li kien iwasslu kważi b'mod naturali għand Alla. Kellu s-semplicità li tant kien ihobb San Frangisk: 'Mhux li Frangisku kien japprova kull tip ta' semplicità, imma dik li, kuntenta b'Alla tagħha, tiddisprezza l-bqija' (2 ċel 189).

Din is-semplicità, magħquda bil-passjoni, tirrivela kapacità kbira ta' sintesi, kapacità li tagħraf tagħzel dak li huwa l-essenzjal u twassal kollox għall-għażla prioritarja li wiehed ikun għamel. P. Gabriele Allegra ma kienx bniedem li kien jaqa' għat-tentazzjoni li jagħmel hafna affarijiet flimkien u malajr; lanqas ma kien vittma ta' dik li tissejjah 'patoloġija tal-generożità', li hija aktar marda tar-ruh li ma tagħrafx tqiegħed l-ordni fil-flimkien tal-ħajja. P. Gabriele kien bniedem 'ordnat'; meta jibda t-traduzzjoni tal-Antik Testament kien ta lilu nnifsu din ir-regola: hames sigħat kuljum għall-istudju tal-lingwa Ċiniza u tliet sigħat ta' studju tal-Iskrittura Mqaddsa. Kien frangiskan okkupat hafna, imma mhux preokkupat. Dan li jagħmel prezzjuża l-ħajja f'għajnejn Alla mhux tant il-kwantità tal-affarijiet li nagħmlu, imma l-kwalità ta' dak li nagħmlu. P. Gabriele kien

jaf iżejjen kollox b'serenità u spiritwalità kbira.

Missjunarju generuż u nkulturat

Il-ħajja kollha, missjunarja u itineranti, ta' P. Gabriele Allegra, kienet mibnija fuq id-disponibilità għall-intuwizzjonijiet u x-xewqat tal-Ispirtu, intuwizzjonijiet u xewqat li hu għaraf jinterpreta, jikkonkretizza u jwettaq b'paċenzja u perseveranza, konxju ta' dak li kellu jiehu l-ewwel post fil-ħajja. Jekk il-Mulej sejhu għaċ-Ċina, deherlu ċar li kellu jintefa' għalkollox biex jitgħallem il-lingwa u l-kultura Ċiniza biex jifhem, japprezza u jiddjaloga ma' din id-dinja tant 'il bogħod minn tagħna. P. Gabriele tgħallem b'heffa tal-għageb u b'passjoni il-mandarin. Jaqleb bit-Taljan poema popolari fiċ-Ċina, *Li Sao*, tal-poeta kbir Chu Yuan, ta' bejn is-sekli erbgħa u hamsa qabel Kristu. Ma tistax tiddjaloga mingħajr dan il-'banju kulturali'; u aktar, ma setax jaqleb mil-lingwa antika mandarina mingħajr ma tkun taf tajjeb il-mentalità tan-nies li għalihom tkun qiegħed tittraduci.

P. Gabriele ma kellux problema jiċċaqlaq minn post għall-iehor: minn Sqallija għaċ-Ċina, minn Hong Kong għall-Singapore, għall-Ewropa..., minn esperjenza għall-oħra. Kellu stabbiltà interjuri li għenitu jkun itineranti



mingħajr biżà, lest li jbidel ix-xogħol mingħajr ma juri wisq preokkupazzjoni u ansjetà għax kellu jibda mill-ġdid. L-istess marda li ġġiegħlu jerga' lura lejn Sqallija għal sena ma tneħħilux is-serenità interjuri li kellu. Jiġi mitlub li jkun id-Direttur tas-Seminarju, Direttur tal-Istudju Bibliku, u mbagħad tal-Istudju Soċjoloġiku f'Singapore: jaċċetta kollox u jilqa' dawn il-karigi b'naturalezza u semplicità, billi ddedika ruħu għal kwalunkwe servizz bis-sħiħ mingħajr ma jibki l-passat jew joħlom preżent differenti. Kien iħossu msejjah: allura jobdi, jaħdem, mingħajr ma jinsa li huwa qaddej li jfittex jagħmel dejjem ir-rieda ta' Alla. Din is-semplicità teoċentrika kellha tkun in-nota dominanti ta' l-eżistenza tiegħu. Jikteb hekk fid-djarju tiegħu: 'Kelli nitgħallem li t-talb u l-ordni jkawlu s-siġhat u ssib hin għalkollox'.

Studjuż kwalifikat

Lil min kien jitolbu liema kienu l-mezzi li jgħinu fl-għaqda ma' Alla, P. Gabriele kien jgħid li

kienu tnejn: it-talb u l-istudju, jew ix-xjenza bħala riċerka. Fidil għat-tradizzjoni franġiskana, għaraf jgħaqqad dawn iż-żewġ kolonni tas-sejħa tiegħu, u li verament sostnew il-hajja tiegħu ma' Alla u x-xogħol tiegħu.

Huwa ċar li l-monument l-aktar importanti li għaraf jibni, fost l-opri kollha tiegħu, hija t-traduzzjoni tal-Bibbja mil-lingwi oriġinali għall-mandarin, opra li ssejthet 'l-ikbar opra letterarja tal-Knisja Kattolika fiċ-Ċina'. Hu stess kien isejjilha 'għebli tax-xewka għall-bini tal-Knisja'. U dan kollu huwa frott tal-umli u s-semplici P. Gabriele! Bniedem li jaħdem bil-passjoni, li għaraf iħejji kollaboraturi li magħhom kellu jkollu relazzjoni fraterna u operuża.

L-Istudju Bibliku Franġiskan jitwieled f'Beijing, imbagħad kellu jiċċaqtaq għall-Hong Kong, l-ewwel fis-sede tal-Prokura tal-Missjonijiet, imbagħad f'Kennedy Road u wara f'Henderson Road fejn għadu sal-ġurnata tal-lum. Minkejja d-diffikultajiet kollha,

P. Gabriele ppersevera u wassal fit-tmiem din l-opra.

Minbarra l-istudji bibliċi, P. Gabriele kien fehem l-importanza tad-djalogu interkulturali u max-xjenxi; għarraf b'dan lill-Ministru General ta' dak iż-żmien, li fl-1963 waqqaf u baġtu jmexxi l-Istudji Soċjologiku g'did f'Singapore, haġa li għamel għall-sentejn billi halla għal dan iż-żmien Hong Kong.

Bniedem ta' fidi

'Il-fidi tiegħi, anke jekk dgħajfa, hija l-qawwa tiegħi, u għalhekk nipprova ngħix u naħdem kullimkien, kien stqarr P. Gabriele. Kien kapaċi għal dan l-ottimizmu anke f'mumentu ta' taqlib u diffikultajiet.

Nistgħu nifhmu lil P. Allegra jekk naraw fih il-bniedem ta' fidi u ta' tama kbira. L-għaqda spiritwali tal-personalità tiegħu hija mibnija fuq dan il-pedament, nukleu spiritwali li jieh u l-ħajja bis-smiġħ attent tal-Kelma ta' Alla, b'relazzjoni profonda ma' Alla fit-talb u fit-telqa għar-rieda tiegħu. Għalhekk ix-xogħol għalih ma kienx distrazzjoni imma jagħti l-ħajja lil din ir-relazzjoni: ma jintilifx f'elf haġa imma kien kapaċi johloq ġerarkija u jgħix tajjeb iż-żmien mogħti lilu b'intelligenza kbira u dixxiplina organizzattiva.

Forsi din hi l-kariżma li illum tant neħtieġu: persuna

magħquda serenament ma' Alla, impenjata u okkupata tajjeb, imma mhux preokkupata, bħalma kien huna P. Gabriele. Hija kariżma li hija l-ġawhra prezzjuza li tissemma fil-Vangelu u li għaliha rridu nkunu lesti nbighu kollox.

P. Allegra stess hekk kien stqarr: 'ħajja sabiha hija ħolma taż-żgħozija mwettqa f'età matura'. Li toħlom sal-aħħar jum tal-ħajja, mingħajr ma titlef il-konkretezza tar-realizzazzjoni fil-preżent li l-Mulej jagħtina.

L-Istudju Bibliku Frangiskan ta' Hong Kong

"Immur iċ-Ċina biex nittraduċi l-Bibbja!" Hekk kien stqarr iż-żagħżuġh, Gabriele Allegra OFM, meta ħolom li jagħmel dak li haddiehor qatt ma kien għamel. Patri Gabriele twieled fi Sqallija, l-Italja, fis-26 ta' Diċembru 1907. Daħal mal-Frangiskani fis-sena 1923. Meta kien qed

jistudja għas-sacerdozju f'Ruma, kien ispirat mill-ewwel missjunarju Kattoliku fiċ-Ċina, Patri Giovanni minn Montecorvino, li fl-1295 kien ittraduċa s-Salmi u l-Ġdid Testament fil-ilsien tal-Mongolja. Minn dak iż-żmien kienu saru diversi tentattivi biex il-Bibbja tiġi tradotta fil-Mandarin, imma f'it biss mill-kotba kien fil-fatt ġew tradotti. Patri Gabriele ried jitraduċi l-Bibbja kollha biex jagħtiha bħala don lil dan in-nazzjon kbir. Fl-1931, meta kellu 24 sena, huwa telaq mill-Italja lejn il-missjonijiet frangiskani taċ-Ċina. Kull ma ħa miegħu kien l-imħabba immensa li kellu lejn il-Kelma tiegħu u lejn dan il-pajjiż. Ħa miegħu wkoll fiduċja kbira fil-Vergni Immakulata, li tant kien iħobb.

Mogħni b'memorja fotografika u b'don li jitgħallem malajr l-ilsna, Patri Gabriele, wara biss tliet xhur ta' studju kien jaf



bizzzejjed ċiniż biex jisma' l-qrar fil-missjoni tiegħu ta' Heng Yang, fil-Provinċja ta' Hunan. Huwa u jistudja waħdu l-Ebrajk, beda jittraduċi l-Antik Testament fis-sena 1935.

Fl-1944, wara xogħol u ħidma kbira, Patri Gabriele temm it-traduzzjoni tal-kotba tal-Antik Testament mill-ilsna oriġinali. L-okkupazzjoni Ġappuniża taċ-Ċina ġiegħlet lil Patri Allegra jitlaq mill-missjoni tiegħu f'Heng Yang. Mar f'Beijing. Fil-kaos taż-żmien huwa tilef nofs il-manuskritti tiegħu, li fuqhom kien ħadem b'tant reqqa. Is-sena ta' wara huwa ġabar miegħu numru ta' patrijiet Ċiniżi biex jgħinuh fit-traduzzjoni tal-Bibbja. Ingħaqdu miegħu l-Patrijiet Solanus Lee OFM u Antonius Lee OFM. Aktar tard ingħaqdu wkoll miegħu l-Patrijiet Bernardinus Lee OFM u Ludovicus Liu OFM. Dawn ħadmu miegħu fit-traduzzjoni tal-Antik Testament u kkoregħew il-manuskritti li fuqhom kien ħadem Patri Allegra.

Sadattant bdew ihejju sensiela ta' kummentarji għall-Bibbja. Kien Patri Allegra stess li għallem il-Grieg u l-Ebrajk lil dawn il-kollaboraturi tiegħu.

Fis-sena 1945, l-Istudju Bibliku Frangiskan ġie inawgurat f'Beijing f'numru 6, Triq Ly Kwang Kiao. Fis-sena 1949 ġew ippubblikati traduzzjoni tas-Salmi u kummentarju għalihom. Il-Kotba tal-Gherf ġew ippubblikati fl-1947 u fis-sena 1948, il-Pentatewku. F'dik is-sena nġhaqdu ma' dawn il-Patrijiet Frangiskani żewġ qassisin djoċesani: Dun Victor Tso u Marcus Chen.

Minħabba l-gwerra ċivili, fl-1948, il-Patrijiet kellhom jieħdu lill-Istudju Bibliku lejn Hong Kong. Il-Gwardjan tad-dar Frangiskana f'Waterloo Road f'Kowloon, Patri Seraphim Priestly OFM, laqa' lill-membri tal-Istudju Bibliku. Għal xi żmien huma ħadmu hemmhekk, minkejja l-kaos taż-żmien. Missjunarji refuġjati miċ-Ċina kollha

kienu jgħaddu xi żmien fid-dar Frangiskana, kemm Patrijiet Frangiskani, kif ukoll missjunarji ġejjin minn diversi Ordnijiet u Kongregazzjonijiet Reliġjużi oħra. Minn fosthom Patri Gabriele għazel lil diversi studjużi biex jaħdmu miegħu, fosthom P. Tarcisius Benvegno OFM, li kien speċjalista fil-grieg. F'dawn iċ-ċirkustanzi l-Istudju Bibliku rnexxielu jippubblika l-Kotba Storici.

Fl-1950 l-Istudju Bibliku rnexxielu jsib post għalih f'numru 70, Triq Kennedy. Żiedu mal-Istudju l-Patrijiet Vianney Chang OFM, Agnellus Van der Wiede OFM, Conrad Ly OFM, Accursius Yang OFM u Theobald Diederich, li wasal tliet snin wara. It-tieni volum tal-Kotba Storici ġie ppubblikat f'dan iż-żmien.

Fl-1951 ġie ppubblikat il-Ktieb ta' Izaija; sena wara dak ta' Ġeremija u Eżekjel. Fl-1954 ġew ippubblikati l-Kotba ta' Danjel u l-bqija tal-Profeți.

L-Antik Testament kollu kien lest. Malli temmewh, il-Patrijiet kollha tal-Istudju Bibliku ħadu sena sabbatika flimkien ma' Patri Allegra u marru jaġġornaw ruħhom fl-istudji bibliċi fl-Istudju Bibliku Frangiskan ta' Ġerusalem. F'din is-sena Patri Allegra għallem kors fuq San Gwann u ħadem biex igħaqquad flimkien l-isforzi taż-żewġ Studji Bibliċi.





Fl-1955 beda x-xogħol tat-traduzzjoni tal-Ġdid Testament. Sentejn wara ppubblikaw il-Vanġeli u l-kummentarji għalihom. Fl-1959 temmew ix-xogħol fuq il-Ktieb tal-Atti tal-Appostli u l-Ittri ta' San Pawl. Fl-1961 ippubblikaw l-Ittri Kattoliċi u l-Apokalissi. Sa fl-ahħar il-holma ta' Patri Gabriele Allegra kienet seħħet! Fl-1968 il-Bibbja biċ-Ċin iż giet ippubblikata f'volum wiehed. Il-Bibbja giet imlaqqma 'il-Bibbja ta' Betlehem'.


Imma x-xogħol tal-Istudju Bibliku kien għadu ma ntemmx. Ingħaqdu ma' Patri Allegra il-Patrijiet Gaspar Han OFM u Benjamin Leong OFM. Beda x-xogħol fuq id-Dizzjunarju Bibliku, dizzjunarju li għie ppubblikat għall-ewwel darba fl-1975.

Fl-1972, meta hafna mill-patrijiet tal-Istudju Bibliku bdew jaħdmu fil-parroċi u f'Taiwan, l-Istudju Bibliku għie trasferit f'numru 6, Triq Henderson, fejn għadu sal-gurnata tal-lum.

Fis-26 ta' Jannar 1976 Patri Gabriele Allegra miet fl-Isptar

Canossa, f'Hong Kong. Fl-1984 id-Djoċesi ta' Hong Kong bdiet il-kawża tal-beatifikazzjoni tiegħu. Fl-1995 għie ddikjarat Venerabbli u l-kawża tal-beatifikazzjoni ntemmet fis-sena 2000.

L-Istudju Bibliku illum qed jaħdem fuq ir-reviżjoni tat-traduzzjoni tal-Bibbja biċ-Ċin iż, jippubblika diversi kotba ta' natura Biblika, rivista biblika u ohra marbuta mal-Art Imqaddsa, jorganizza diversi korsijiet bibliċi u jqanqal l-appostolat bibliku f'Hong Kong u b'mod indirett, fiċ-Ċina kontinentali. Fl-1969 l-Istudju Bibliku hegġeġ għat-twaqqif tal-*Catholic Biblical Association* ta' Hong Kong, li l-istatuti tiegħu kienu thejjew mill-istess Patri Allegra. Fl-1986 l-Istudju Bibliku għabar flimkien l-istudjużi kollha tal-Bibbja f'Hong Kong u waqqaf il-*Catholic Biblical Institute* li jorganizza korsijiet bibliċi li jwasslu għall-għoti ta' Diploma fl-Istudji Bibliċi mogħti mill-Istudju Bibliku Frangiskan ta' Ġerusalem.



'IL-LHUD' FL-EVANĠELJU SKONT SAN ĠWANN

Rev. Dr Martin Micallef ofm cap

Ir-Raba' Evanġelju, magħruf aktar bħala l-Evanġelju skont San Ġwann, jirreferi għal-'Lhud' [bil-Grieg: *hoi loudaioi*] madwar sebghin darba, f'kuntrast mal-Evanġelji Sinottiċi fejn dawn jissemmew madwar seba' darbiet biss. Numru ta' studji fuq dan is-sugġett ivarjaw sewwa minn xulxin fil-konklużjonijiet tagħhom.¹ Dan jurina li mhux faċli twieġeb għall-mistoqsija

min huma 'il-Lhud' fl-Evangġelju skont San Ġwann. F'dan l-artiklu, għalhekk, ser nippruvaw naraw kif jahsbuha diversi studjużi ta' dan l-Evangġelju meta jitkellmu fuq din it-tema ċentrali fin-narrattiva tar-Raba' Evangġelju. Filwaqt li naghmlu dan ser neżaminaw ukoll dak li r-Raba' Evangġelista għandu x'għidilna fuq din l-istess tema.

Il-mistoqsija ta' min huma 'il-Lhud' f'dan l-Evangġelju tista' tiġi fformulata wkoll b'xi haġa li fiha nfisha tidher xi ftit banali, jiġifieri jekk għandniex niktbu l-kelma 'il-Lhud' jew il-Lhud, bil- jew mingħajr *inverted commas*. Jekk niktbu 'il-Lhud' bl-*inverted commas*, allura din il-kelma tirreferi għal grupp li jiehu rwol rappreżentattiv f'dan l-Evangġelju. Jekk iżda niktbu *il-Lhud* mingħajr l-*inverted commas*, b'din il-kelma, allura, inkunu qed nirreferu għall-poplu Lhudi.²

Jekk iżda nippruvaw ninterpretaw 'il-Lhud' permezz tat-tieni għażla, jiġifieri, li San Ġwann kien qed jirreferi għall-poplu Lhudi, nispiċċaw ngħidu li dan l-Evangġelju jaq' taht il-kategorija ta' anti-Semitismu, jiġifieri, li dan hu Evangġelju li johloq attack u mibgħeda kontra l-poplu Lhudi.³ Konkluzjoni bħal din iżda hija biss għodda f'idejn min matul iż-żmien ipprova jinterpreta dan l-Evangġelju għal għaniġiet li jmorru

kontra l-poplu Lhudi.⁴

Numru ta' studjużi huma tal-fehma li bil-kelma *hoi Ioudaioi*, ir-Raba' Evangġelista kien qed jirreferi għal grupp żgħir ta' mexxejja Lhud f'Ġerusalem, u mhux għall-poplu kollu.⁵ Il-problema b'din l-interpretazzjoni hija li f'Ġw 6,41-52 'il-Lhud' li jissemmew hawnhekk niltaqgħu magħhom fil-Galilija u mhux f'Ġerusalem. Studjużi oħra bħal M. Lowe,⁶ jissuggerixxu li 'il-Lhud' f'San Ġwann huma dawki li kienu joqogħdu fil-Lhudija, imma din il-pożizzjoni wkoll tiġi kkontestata minħabba dak li fil-Kapitlu 6, li fih jissemmew il-Lhud, hu ambjentat fil-Galilija u mhux f'Ġerusalem.

Studjużi oħrajn, għalhekk, jikkonkludu li l-kelma 'il-Lhud' f'dan l-Evangġelju ma tirreferiex għal xi nies li kienu jgħixu f'xi reġjun partikulari ta' Izrael, iżda din il-kelma tintuża biex tisser persuni li baqgħu m'emmnux f'Ġesù bħala l-Mibgħut tal-Missier.⁷ Dan ifisser li 'il-Lhud' f'San Ġwann hija kategorija letterali u mhux referenza għal xi poplu partikulari.

Fid-dawl ta' din il-pożizzjoni, irridu noqgħodu ħafna attenti x'tip ta' konkluzjonijiet naslu għalihom meta nitkellmu fuq dan is-sugġett li hu wiehed mill-aktar delikati, speċjalment meta nqisu

l-istorja xejn sabiha bejn l-Insara u l-Lhud f'dawn l-ahħar elfejn sena.⁸

Is-Superjorità ta' Ġesù

Studji fuq l-Evangġelju skont San Ġwann ippubblikati lejn l-ahħar tas-Seklu 20 tefgħu dawl gdid fuq kif u għal min inkiteb dan l-Evangġelju li fit-tradizzjoni bikrija nisranija gie msejjah bħala 'l-Evangġelju Spiritwali.'⁹ Skont dawn l-istudji, ir-Raba' Evangġelju nkiteb għall-komunità, li ngħatat l-isem tal-'komunità ta' San Ġwann', li kienet f'konflikt mas-Sinagoga minħabba t-twemmin tagħhom f'Ġesù Kristu bħala Alla.¹⁰

L-ebda evidenza esterna mgħandna sabiex nikkonfermaw din l-ipotesi fuq l-origini tal-kitba ta' dan l-Evangġelju. L-uniku haġa li għandna huwa l-Evangġelju nnifsu li jrid iservi bħala 'tieqa' li minnha nistgħu nittawlu biex naraw xi ħjiel dan jista' joffrilna fuq il-ħajja ta' din il-komunità nisranija.

F'din il-perspettiva, l-Evangġelju skont San Ġwann jinqara fuq żewġ livelli. Fuq livell minnhom għandna l-personaġġi li jissemmew fin-narrattiva ta' dan l-Evangġelju, bħalma huwa Ġesù, id-dixxipli, il-Lhud u tant oħrajn. Min-naħa l-oħra, għandna wkoll is-sitwazzjonijiet li minnhom kienet għaddeja l-komunità ta' San Ġwann fit-tmien l-Ewwel Seklu W.K., liema sitwazzjonijiet huma

pproġettati fuq il-hajja ta' Ġesù u l-personaġġi l-oħra li jissemmew fin-narrattiva.

Fid-dawl ta' dan kollu, dawk l-istudjużi li aċċettaw din il-perseptiva tal-orgini tal-kitba ta' dan l-Evanġelju jzommu wkoll li l-Evanġelju skont San Ġwann ma nkitbx f'daqqa minn persuna waħda, jiġifieri minn dak li l-istess Evanġelju jsejjaħlu 'id-dixxiplu l-maħbub.' Minflok, dan l-Evanġelju baqa' jizdied b'mod li dawn iż-żiedet jirriflettu s-sitwazzjonijiet ta' konflitt li l-komunità ta' San Ġwann kellha mas-Sinagoga.¹¹

F'dan il-proċess tal-kitba tar-Raba' Evanġelju, jidher li filwaqt li noti mit-twemmin Lhudi ġew ippreservati, fl-istess hin, issawbu wkoll

aspetti ġodda minn dan il-wirt. Dan seħħ bħala tweġiba għall-konflitt li l-komunità ta' San Ġwann kellha mal-'Lhud'.¹²

Fost dawn l-aspetti ġodda hemm ix-xhieda tal-Iskrittura, it-tifsira tat-Tempju u tal-Festi Lhud, l-awtorità ta' Mosè, il-wegħda tas-salvazzjoni u l-qawmien għall-hajja ta' dejjem, l-ghoti tal-manna mis-sema u oħrajn. F'dawn l-elementi kollha, Ġesù jiġi ppreżentat bħala dak li hu superjuri jekk mhux ukoll dak li qed jieħu l-post dawn l-istituzzjonijiet, personaġġi jew festi tal-'Lhud'.¹³

Hekk, per eżempju, l-episodju ta' meta Ġesù jidhöl fit-Tempju ta' Ġerusalemm u jara lil dawk

li kienu qeghdin ibieghu annimali u jsarrfu l-flus, l-Evanġelista Sinottiċi jirrakuntawh lejn l-aħħar tal-hajja ta' Ġesù, meta huwa jasal Ġerusalemm. L-Evanġelista San Ġwann, iżda, għażel li jinkludi dan l-episodju bħala parti min-narrattiva tiegħu imma b'differenza importanti. Huwa ttrasporta dan l-episodju għall-bidu tan-narrattiva minflok lejn l-aħħar. Dan juri li għal San Ġwann l-episodju huwa wieħed programmatiku fit-teoloġija tiegħu.¹⁴

Fid-dawl ta' dan, mela, it-Tempju, il-post fejn jgħammar Alla, donnu jitlef l-importanza tiegħu mal-Inkarnazzjoni: "u l-Verb sar bniedem u għammar fostna,



u ahna rajna l-glorja tieghu, il-glorja li għandu bhala Ibnu l-wahdieni mimli bil-grazzja u l-verità” (Ġw 1,14). Mal-Inkarnazzjoni, mela, Alla qed jgħammar f’Ibnu Ġesù, li l-ġisem tieghu hu t-Tempju veru. Hekk jispjega Ġesù stess meta jgħid: “Hottu dan it-tempju, u fi tlitt ijiem nerga’ ntellgħu” (2,19). L-Evangelista mbagħad jispjega li Ġesù hawnhekk “tkellem fuq it-tempju tal-ġisem tiegħu” (v.21).

Aktar tard, imbagħad, fil-laqgħa li Ġesù kellu mal-mara Samaritana huwa jispjegalha li l-post tal-qima vera mhuwiex f’Ġerusalem jew fuq il-muntanja Garizim, imma “tiġi siegħa, anzi issa hi, meta dawk li tassew jaduraw jibdedw jaduraw lill-Missier fl-ispirtu u l-verità” (4,23). Dan il-kliem irridu norbtuh ma’ dak li naqraw fl-aħħar cena, meta Ġesù jispjega li Hu hu l-verità: “Jiena hu t-Triq, il-Verità u l-Ħajja” (14,5). Mela li tadura lil Alla fl-ispirtu u l-verità jfisser li tadura lil Alla permezz tal-persuna ta’ Ibnu Ġesù li hu l-istess verità.

Fid-diskors li jsegwi l-miraklu tat-tkattir tal-hobż, Ġesù johloq kuntrast bejn il-manna mogħtija mis-sema u l-hobż ġdid mogħti mis-sema. Huwa jispjega lil-‘Lhud’ li “mhux Mosè takom il-hobż mis-sema, iżda Missieri jagħtikom il-hobż tassew mis-sema” (6,32). Ġesù jfisser dan il-kliem meta jgħid li l-hobż tassew

mis-sema “huwa ġismi” (v.51). Mhux biss, imma dan il-hobż tassew mis-sema, jiġifieri Ġesù nnifsu, huwa superjuri għal dak li kielu missirijethom fid-deżert. F’kuntrast mal-manna li missirijiet ‘il-Lhud’ li kienu qed jisimghuh, kielu u mietu, min jiekol minn dan il-hobż haj “jgħix għal dejjem” (v.51).¹⁵

F’siltiet differenti, imbagħad, bħal Ġw 9,27-33 ir-Raba’ Evangelista b’mod sottili jippreżenta s-superjorità ta’ Ġesù fuq Mosè, xi haġa li ‘il-Lhud’ ma kinux lesti li jaċċettaw. Din it-tema hija diġà mħabbra fil-Prologu fejn naqraw: “Alla ta l-Liġi permezz ta’ Mosè imma l-grazzja u l-verità seħħew permezz ta’ Ġesù Kristu” (1,17). Fis-sentenza ta’ wara din, u li biha jagħlaq il-Prologu, naqraw: “Lil Alla għadu hadd ma rah; imma għarrafhulna l-Iben il-wahdieni ta’ Alla, li hu fi hndan il-Missier” (v.18).

Dan il-kliem ġie mfisher fid-dawl ta’ din il-kontroversja li titratta s-superjorità ta’ Ġesù fuq Mosè. Mosè kien talab lill-Mulej Alla biex jurih wiċċu. Imma l-Mulej irrifjuta li jilqa’ din it-talba għaliex hadd ma seta’ jara lil Alla u jibqa’ haj, kif naqraw f’Eż 33,20. L-Evangelista San Ġwann, iżda, jinfurmana li hemm eċċezzjoni waħda għal dan: l-Iben ta’ Alla: “Lil Alla għadu hadd ma rah; imma għarrafhulna l-Iben il-wahdieni ta’ Alla,

li hu fi hndan il-Missier” (1,18). B’dan il-kliem, u b’mod tassew sottili, mela, ir-Raba’ Evangelista qed jippreżentalna lil Ġesù bhala superjuri għal Mosè.¹⁶

Siltiet bħal dawn jagħtuna hjiel tal-polemika li jidher li kien hemm bejn il-komunità ta’ San Ġwann u s-Sinagoga. L-Evangelista, fil-fatt, bħal donnu jzomm id-distanza tiegħu u tal-qarrejja ‘l bogħod minn dak kollu li hu Lhudi. Dan isehh b’expressjonijiet bħal “l-Għid tal-Lhud”¹⁷ jew “il-festa tal-Lhud.”¹⁸ Espressjonijiet bħal dawn jagħtuna indikazzjoni li dawn il-festi m’għadhomx jappartjenu aktar lill-komunità nisranija li għalihom inkiteb dan l-Evangelju. Minflok, dawn huma biss festi ‘tal-Lhud.’

L-Antagonisti ta’ Ġesù

B’dan f’moħna mhijiex sorpriża, mela, meta ngħidu li r-Raba’ Evangelista jippreżenta ‘il-Lhud’ bhala l-antagonisti ewlenin ta’ Ġesù. L-Evangelista jinfurmana sa minn kmieni fin-narrattiva, li ‘il-Lhud’ kienu jippersegwitaw lil Ġesù: “għalhekk il-Lhud ħraxu għal Ġesù, għax f’jum is-Sibt kien jagħmel ħwejjeġ bħal dawn” (5,16). L-Evangelista jurina wkoll kif huma ma jifhmux lil Ġesù: “Qalu l-Lhud: ‘Jaqaw se jneħħi hajtu b’idejh dan? Għax qal li ‘Fejn sejjer jien intom ma tistgħux tiġu.’” (8,22). Huma jippruvaw



ihaġġruh: “Għalhekk il-Lhud qabdu l-gebel biex iwaddbuhulu, imma Ġesù nħbielhom u ħareġ mit-tempju” (8,59).

B’xi mod, ‘il-Lhud’ huma wkoll responsabbli għall-arrest u l-mewt ta’ Ġesù: “is-suldati u l-kaptani tagħhom flimkien mal-għases tal-Lhud, qabdu lil Ġesù u rabtuh” (18,12). Hekk ukoll fil-proċess ta’ Ġesù quddiem Pilatu, l-Evangelista jikteb: “Minn dak il-ħin ’il quddiem Pilatu beda jfittex kif jehilsu; imma l-Lhud issuktaw jghajtu u jghidu: ‘Jekk teħles lil dan, tiksirha ma’ Ċesari’” (19,12).

‘Il-Lhud’ huma wkoll ipprezentati bhala dawk li

mhumieħ leali lejn il-fidi u t-tradizzjoni tagħhom. Hekk, per eżempju, Ġesù jakkuzahom li ma jħarsux il-Liġi,¹⁹ li mhumieħ tassew ulied Abraham²⁰ u li ma jifhmux l-Iskrittura.²¹

L-aktar haġa li tispikka, iżda, hija l-fatt li ‘il-Lhud’ jibqgħu ma jemmnu f’Ġesù bhala l-mibgħut ta’ Alla.²² Hekk, per eżempju, fil-Kapitlu 5, naqraw li Ġesù jfejjaq raġel f’jum is-Sibt. F’dan l-istes episodju, Ġesù jiddefendi lilu nnifsu kontra l-akkuza miġjuba kontrih li kien kiser is-Sibt meta jghid: “Missieri għadu jaħdem sa issa; mela naħdem jien ukoll” (v.17). Immedjatament wara dan il-

kliem naqraw li “minhabba f’hekk il-Lhud wisq iżjed minn qabel bdew ifittxu li joqtluh, mhux biss għax kien jikser is-Sibt, imma wkoll għax lil Alla kien jghidlu Missieru u jqis ruħu daqs Alla” (v.18).

L-istess nota nergħu niltaqgħu magħha f’10,33 fejn naqraw: “Wegħuh il-Lhud: ‘Mhux għal xi għemil tajjeb irridu nħaġġruk, iżda minhabba d-dagħwa li dgħajt, u għax int, li m’intix ħlief bniedem, qiegħed tagħmel lilek innifsek Alla.’ Meta haħdu lil Ġesù quddiem Pilatu, imbagħad, ‘il-Lhud’ jghidu lill-Gvernatur: ‘Aħna għandna liġi, u skont din il-liġi għandu jmut, għax għamel lilu nnifsu Bin Alla’ (19,7).²³

F’dawn it-tliet testi, ‘il-Lhud’ isemmghu leħinhom kontra Ġesù meta jakkuzawh li hu kien qed jagħmel lilu nnifsu daqs Alla (jew Bin Alla). Bosta studju ta’ dan l-Evangelju huma tal-fehma li din l-akkuza kontra Ġesù, li fin-narrattiva ta’ dan l-Evangelju twassal għall-mewt ta’ Ġesù, tirrifletti dak li fil-fatt kien qed jigri madwar is-sena 100 W.K., meta nkiteb dan l-Evangelju.

Fid-dawl ta’ din il-pożizzjoni, allura, il-Komunità ta’ San Ġwann kienet qed tilqa’ l-isfidi mis-Sinagoga filwaqt li kienet qed tagħmel ir-riflessjoni tagħha fuq min hu Ġesù. Ġesù ma kienx sempliċement il-Messija,

imma dan il-Messija hu l-istess Iben ta' Alla.

Hekk tistqarr Marta, oħt Marija f'11,27 meta lil Ġesù tghidlu: "Iva, Mulej, jiena nemmen li inti *l-Messija, l-Iben ta' Alla*, dak li gie fid-dinja." Filwaqt li f'dik li hija meqjusa bhala l-konkluzjoni originali ta' dan l-Evangēlju naqraw: "Dawn inkitbu sabiex intom temmnu li Ġesù hu *l-Messija l-Iben ta' Alla ...*" (20,31).

Il-fatt li t-titlu ta' Messija/Kristu f'dan l-Evangēlju jingħaqad mat-titlu l-ieħor ta' Bin Alla jurina li t-titlu ta' *Messija* issa kien qed jieħu tifsira divina. Kien precizament dan il-kontenut li 'il-Lhud' sabu daqshekk offensiv u li aktarx wassal biex il-membri tal-komunità ta' San Ġwann tkecċew 'il barra mis-sinagogi.²⁴

Ġw 9,22; 12,42; 16,2 huma fil-fatt tliet testi deciżivi li jtkellmu minn din id-deciżjoni min-naħa tal-'Lhud' sabiex "ikecċu barra mis-sinagoga" [bil-Grieg: *aposunagogos*) lil dawk li jemmnu u jistqarru lil Ġesù bhala l-Messija.

Għalhekk, fl-episodju tal-fejqan tal-ghama mit-twelid, naqraw li l-ġenituri ta' dan l-ghama beżghu jagħtu xhieda "għax il-Lhud kienu ġa ftieħmu bejniethom li jekk xi hadd jistqarr li Ġesù hu l-Messija, jiġi mkecċi barra mis-sinagoga" (9,22). Imbagħad, fl-evalwazzjoni tal-hajja pubblika ta' Ġesù,

naqraw li "hafna mill-kapijiet emmnu fih ukoll, iżda minhabba l-Farizej dan ma stqarrewhx, biex ma jitkecċewx 'il barra mis-sinagoga" (12,42). Fl-ahħar ċena, imbagħad, Ġesù jħabbar: "ikecċukom 'il barra mis-sinagoga, mhux biss, imma tasal is-sieġha meta min joqtolkom jahseb li jkun qieghed jagħti qima lil Alla" (16,2).

'Il-Lhud' fin-Narrattiva tal-Evangēlju

'Il-Lhud' jissemmew għall-ewwel darba f'1,19 meta naqraw kif il-mexxejja tal-Lhud ta' Ġerusalem bagħtu

xi qassisin u Leviti jistaqsu lil Ġwanni l-Battista: "Int min int?" 'Il-Lhud' mela, jidhru għall-ewwel darba fin-narrattiva tar-Raba' Evangēlju, jistaqsu mistoqsijiet, u hafna mill-kliem tagħhom fl-ewwel għaxar kapitli ta' dan l-Evangēlju huwa pprezentat f'forma ta' mistoqsijiet ohra li jqanqlu bosta konfrontazzjonijiet ma' Ġesù. Mhux biss, imma dawn l-istess mistoqsijiet juru li 'il-Lhud' ma kinux lesti li jaċċettaw it-tweġibiet mogħtija lilhom.²⁵

L-ewwel episodju f'Ġerusalem jibda b'referenza għall-festa tal-'Għid tal-Lhud.' Hawnhekk



‘il-Lhud’ jistaqsu lil Ġesù: “X’sinjal se turina li inti tista’ taghmel dan?” (2,18). Wara ghandna l-episodju tal-laqgħa ta’ Nikodemu ma’ Ġesù. Nikodemu hawnhekk hu muri bhala “wiehed mil-kbarat tal-Lhud” (3,1) u li ma jifhimx kliem Ġesù meta dan stiednu biex jitwieled mill-ġdid/gholi [bil-Grieg: *anothen*] (3,7).

Fil-kapitlu 4, fil-laqgħa mal-mara Samaritana, Ġesù jiġi identifikat bhala ‘Lhudi’ (v.9). F’dan l-istess episodju, imbagħad, insibu l-unika referenza pożittiva għal-‘Lhud’ f’dan l-Evangelju, meta Ġesù jgħid: “is-salvazzjoni ġejja mil-Lhud” (v.22). Minkejja dan, wiehed m’għandux jeskludi li dan il-vers jagħmel parti mill-ironija ta’ dan l-Evangelista!¹²⁶ Fil-fatt, dan l-Evangelista juża l-kelma ‘Iżrael’ flok

‘il-Lhud’ meta jkun irid jagħti tifsira pożittiva lil din il-kelma.²⁷

Ir-rwol tal-‘Lhud’ f’dan l-Evangelju ma jiġix stabilit qabel 5,16.18 fejn huma jagħmlu l-ewwel attentat biex joqtlu lil Ġesù. B’danakollu, il-kliem “wisq iżjed minn qabel” f’din is-sentenza - “u minhabba f’hekk il-Lhud wisq iżjed minn qabel bdew ifittxu li joqtluh” - jagħtina x’nifhmu li digà kien hemm attentati oħra min-naħa ‘tal-Lhud’ biex joqtlu lil Ġesù.

Il-Kapitlu 6 jiftaħ b’nota ta’ festa oħra tal-Lhud: “Kien qorob l-Għid, il-festa tal-Lhud” (v.4), imma din id-darba Ġesù jibqa’ l-Galilija. Hawnhekk, l-ostilità kontra Ġesù tinhass aktar. L-Evangelista l-ewwel isejjah lin-nies bhala “il-folla” [bil-Grieg: *oklos*]²⁸ li jqisu lil Ġesù bhala profeta filwaqt li

jippruvaw jagħmluh sultan wara li jkattar il-hobż (v.15). Fil-v.41, ‘il-folla’ iżda ssir ‘il-Lhud’ li jibdedw igergru kontra Ġesù bhalma għamlu missirijethom fid-deżert.²⁹

Il-Kapitlu 7, imbagħad, jerga’ jiftaħ b’referenza għall-festa oħra: “Kienet qorbot għal-Lhud il-festa tal-Għerejjex” (v.2). Mill-bidu nett ta’ dan l-episodju naqraw li l-livell ta’ ostilità kontra Ġesù issa kien żdied sewwa: “Wara dan, Ġesù baqa’ jdur fil-Galilija, għax ma riedx joqgħod idur fil-Lhudija billi l-Lhud kienu qegħdin ifittxu li jotqluh” (v.1), filwaqt li fil-v.13 nerġgħu naqraw: “hadd ma kien jitkellem fuqu bil-miftuh, għax kienu jibzġghu mil-Lhud.”³⁰

Fil-Kapitlu ta’ wara, imbagħad, Ġesù ta’ San Ġwann jagħmel wahda mill-aktar akkużi horox kontra



‘il-Lhud’ meta jghidilhom:
“Intom ġejjin minn missierkom,
li hu x-xtian” (8,44).³¹ Lejn
tmiem din il-kontroversja,
Ġesù jistqarr: “Tassew tassew,
nghidilkom, qabel ma kien
Abraham, jiena hu” (v.58).
Huwa hawn li ‘il-Lhud’ “qabdu
l-ġebel biex iwaddbuhulu” (v.59)
ghaliex l-espressjoni “Jiena hu”
[bil-Grieg: *ego eimi*] tirreferi
għall-istess isem ta’ Alla. B’din
l-espressjoni, mela, Ġesù mill-
ġdid kien qed jiddentifika lilu
nnifsu bhala Alla.³²

Il-Kapiltu 9, ir-raġel ġhama
mit-twelid li ġie mfejjaq minn
Ġesù jiġi interrogat l-ewwel
mill-ġirien. Wara dawn jehduh
għand il-Farizej (v.13), sakemm
bla ebda spjegazzjoni, fil-v.18 il-
Farizej isiru ‘il-Lhud’ li jkomplu
l-interrogazzjoni tagħhom fuq
l-identità u l-orgini ta’ Ġesù.
Kien dan l-episodju li fetah
il-bibien għal tant studji fuq
l-orgini ta’ dan l-Evangeltju
f’rabta mal-fażijiet differenti li
minnhom għaddiet il-komunità
ta’ San Ġwann.³³ F’dan l-episodju
ninnutaw żewġ movimenti
opposti. Min-naha għandna lir-
raġel li twieled ġhama, li mid-
dlam jibda jagħmel progress
sakemm jghaddi għad-dawl veru
billi jagħraf u jemmen f’Ġesù
bhala Bin il-bniedem. Min-naha
l-oħra, għandna ‘il-Lhud’ li
ghalkemm jghidu li jaraw, fil-fatt
mid-dawl jghaddu għad-dlam
billi jibqgħu ma jemmnux li
Ġesù hu tassew il-mibgħut tal-
Missier.

Din il-kwestjoni li tibda fil-
Kapiltu 9 twassal sal-Kapiltu
10 fejn Ġesù jistqarr: “Jiena u
l-Missier aħna haġa waħda”

(10,30).³⁴ Mill-ġdid, quddiem
din l-istqarrija naqraw li “il-
Lhud reġgħu qabdu l-ġebel biex
iħaġġruh” (v.31).

Fiz-żewġ Kapitli li jmiss,
imbagħhad, din it-tensjoni
tkompli teskala, tant illi meta
Ġesù ried jerga’ jmur il-Lhudija,
id-dixxipli qalulu: “Rabbi, il-
Lhud għadhom kemm kienu
qegħdin ifittxu li jħaġġruk, u int
rieġa’ sejjer hemm?” (11,8). Ġesù
izda jmur Betanja fejn qajjem lil
ħabibu Lazzru mill-mewt. F’dan
l-episodju, ir-Raba’ Evangelista
jippreżenta sentimenti differenti
meta jinfurmana li, filwaqt
li “ħafna mil-Lhud, li kienu
ġew għand Marija u raw dak li
għamel Ġesù, emmnu fih”, min-
naha l-oħra “xi wħud minnhom
marru għand il-Farizej u
qalulhom x’kien għamel Ġesù”
(vv. 45-46). Bhala rizzultat ta’
dan, is-Sinedriju jiehu deċizzjoni
formali li Ġesù kellu jmut
(v.53).³⁵

Konkluzjoni

F’dan l-artiklu ippruvajna
naraw li r-Raba’ Evangelista
juża’ l-kelma ‘il-Lhud’ bhala
kategorija letterarja. ‘Il-
Lhud’ jirrapprezentaw dawk
li minkejja li raw tant sinjali
ta’ Ġesù, huma xorta waħda
baqgħu mēmmnux li Ġesù
hu l-Messija, l-Iben ta’ Alla.
Minkejja dan, ma kinux ftit
dawk li matul iż-żmien qraw din
l-użu tal-kelma ‘il-Lhud’ f’dan
l-Evangeltju f’termini razzjali,
b’mod li dan l-Evangeltju spicča
wżat bhala għodda kontra
l-poplu Lhudi.

Haġa bħal din tibqa’ tifthilna
għajnejna li l-Evangeltji rridu

nippurwaw naqrawhom fil-kuntest storiku li fihom inkitbu. Meta aħna ninsew dan, allura faċilment li nitbeġħdu mill-intenzjonijiet li għalihom inkiteb dan l-Evangēlju jġifieri, “sabiex intom temmnu li Ġesù hu l-Messija l-Iben ta’ Alla, u biex bit-twemmin tagħkom ikollkom il-ħajja f’ismu” (20,31).

Referenzi

1 Ara, per eżempju l-istudju ta’ JOHN ASHTON, *The Jews in John*, in *Studying John, Approaches to the Fourth Gospel*, Oxford 1994, 36-70.

2 Dwar din id-distinzjoni u aktar ara, JOHANNES BEUTLER, *Judaism and the Jews in the Gospel of John* (= Subsidia Biblica 30), Roma 2006, 145-157.

3 Fuq din l-akkuża kontra dan l-Evangēlju, ara l-ġabra ta’ studji, *Anti-Judaism and the Fourth Gospel*, edited by Reimund Bieringer et al., Louisville 2001.

4 Ara l-pożizzjoni tal-Knisja fuq hekk miġbura fid-Dokument, THE PONTIFICAL BIBLICAL COMMISSION, *The Jewish People and their Sacred Scriptures in the Christian Bible*, Vatican 2002.

5 Ara, per eżempju, U. C. VON WAHLDE, *The Johannine ‘Jews’: A Critical Survey*, in *New Testament Studies* 28 (1981/2) 33-60.

6 M. LOWE, *Who are the ‘Ioudaioi?’* in *Novum Testamentum* 18 (1976) 101-130.

7 Ara RUDOLF PESCH, *Antisemitismo nella Bibbia?*

Indagine sul Vangelo di Giovanni (= Giornale di Teologia 328), Brescia 2007.

8 Studju reċenti li jitratta dan is-sugġett huwa dak ta’ JOHN CONNELLY, *From Enemy to Brother. The Revolt in Catholic Teaching on the Jews 1933-1965*, Cambridge 2012.

9 Din l-espressjoni kien hareġ biha Klement ta’ Lixandra u hija kkwotata f’Ewsebu minn Ċesarija, *Historia ecclesiastica* 6.14.5.

10 Il-pijunier ta’ dawn l-istudji huwa J. L. MARTYN, *History and Theology in the Fourth Gospel*, New York – Evanston 1968; Nashville 2^a 1979.

11 Fost il-ħafna studji fuq din il-pożizzjoni ara, M. C. DE BOER, *Johannine Perspectives on the Death of Jesus* (= Biblical Exegesis & Theology 17), Kampen 1996.

12 Fuqa dan l-argument ara, per eżempju, CELESTINO G. LINGAD, JR., *The Problems of Jewish Christians in the Johannine Community* (= Tesi Gregoriana Serie Teologia 73), Roma 2001.

13 Dwar dawn it-temi ara, ANTHONY TYRRELL HANSON, *The Prophetic Gospel, A Study of John and the Old Testament*, Edinburgh 1991.

14 Fuq it-tema tat-Tempju fl-Evangēlju skont San Ġwann ara l-istudju ta’ Alan R. Kerr, *The Temple of Jesus’ Body. The Temple Theme in the Gospel of John* (= Journal for the Study of the New Testament Supplement Series 220), Sheffield 2002.

15 Għal ġabra tajba ta’ studji fuq il-Kapitlu 6 ta’ San Ġwann li jinkludi wkoll bosta ideat fuq il-kuntest bejn il-manna u l-hobż ħaj nieżel mis-sema, ara, *Critical Readings of John 6*, edited by R. Alan Culpepper, Leiden 1997.

16 Studju klassiku fuq dan l-argument huwa dak ta’ WAYNE A. MEEKS, *The Man from Heaven in Johannine Sectarianism*, in *The Interpretation of John*, edited by John Ashton, Edinburgh 2^a 1997, 169-205.

17 Ara Ġw 2,13; 11,55.

18 Ara Ġw 5,1; 6,4; 7,2.

19 Ara Ġw 7,19.

20 Ara Ġw 8,39-44.

21 Ara Ġw 5,39-40; 10,31-39. Ara l-istudju ta’ C. J. A. HICKLING, *Attitudes to Judaism in the Fourth Gospel*, in *L’Évangile de Jean, Sources, Rédaction, théologie* (= Biblioteca Ephemeridum Theologicarum Lovaniensium XLIV), Leuven 1987, 347-354.

22 Ara Ġw 10,31-39.

23 Fuq dawn it-testi Kristologiċi f’rabta mal-kontroversja mal-‘Lhud’ ara, A. E. HARVEY, *Jesus on Trial, A Study in the Fourth Gospel*, London 1976.

24 Għal aktar taġħrif fuq kif il-Kristologija tar-Raba’ Evangēlju hija r-rifless tal-istadji differenti tal-kompożizzjoni tar-Raba’ Evannġelju u tal-istorja tal-komunità ta’ San Ġwann li kienet f’konfront mal-‘Lhud’ ara, JOHN PAINTER, *The Quest for the Messiah. The History, Literature and Theology*

of the Johannine Community, Edinburgh
1993, 214-255.

25 Fuq dan l-argument, ara, MARIDA
NICOLACI, *Egli diceva loro il Padre, I
discorsi con i Giudei a Gerusalemme
in Giovanni 5-12* (= Studia Biblica 6),
Roma 2007.

26 Fost l-istudji fuq l-Ironija fir-Raba'
Evangelju, ara, R. ALAN CULPEPPER,
*Reading Johannine Irony, in Exploring
the Gospel of John, In Honor of D.
Moody Smith*, edited by R. Alan
Culpepper and C. Clifton Black,
Louisville-Kuntucky 1996, 193-207.

27 Ara per eżempju, Ġw 1,47.49; 3,10;
12,13.

28 Ara Ġw 6,2.5.22.24.

29 Fuq kif 'il-Lhud' jiġu pprezentati
fid-diskors fuq il-hobż haj, fil-Kapitlu
6, ara, HELEN C. ORCHARD, *Courting
Betrayal, Jesus as Victim in the Gospel
of John* (= Journal for the Study of the
New Testament Supplement Series
161), Sheffield 1998, 117-133.

30 G. R., BEASLEY-MURRAY, *John*
(= *Word Biblical Commentary* 36),
Waco/Texas 1999, 106, jissuġġerixxi
li r-referenzi għal-Lhud fi Ġw 7,1.13
jiffurmaw *inclusio*, biex b'hekk din
is-silta sservi ta' introduzzjoni għan-
narrattiva ta' wara.

31 Fuq ir-rwol 'tal-Lhud' fil-Kapitlu 8 u
kif dawn hawnhekk jiġu msejja bhala
'ulied ix-xitan' ara, SIGFRED PEDERSON,
Anti-Judaism in John's Gospel: John 8,
in *New Readings in John, Literary and
Theological Perspectives. Essays from
the Scandinavian Conference on the
Fourth Gospel in Arhus 1997*, edited by
Johannes Nissen – Sigfred Pederson
(= Journal for the Study of the New
Testament Supplement Series 182),

Sheffield 1999, 172-193.

32 Ara l-kliem li l-Mulej Alla jtenni
lil Mosè fid-dehra tas-sigra taqbad
tal-ghollieq f'Èz 3,14. Għal studju
tajjeb fuq is-sentenzi ta' Ġesù li
jibdedw bil-kliem: "Jiena Hu", ara,
RICHARD BAUCKHAM, *Monotheism
and Christology in the Gospel of John,*
in *Contours of Christology in the
New Testament*, edited by Richard N.
Longenecker, Grand Rapids/MI 2005,
148-168.

33 Fost l-istudji li juru kif il-Kapitlu 9
ta' San Ġwann jirrifletti l-konflitt bejn
il-komunità ta' San Ġwann u s-Sinagoga
jew il-Lhud, ara, D. RENSBERGER,
*Johannine Faith and Liberating
Community*, Philadelphia 1988.

34 L-istqarrija fi Ġw 10,30 għenet
lill-Knisja biex tibni l-argumenti
sodi li waslu biex tiddikjara b'mod
uffiċjali d-Divinità ta' Ġesù Kristu
quddiem l-ereżija tal-Arjani li kienu
jiċhdu d-divinità ta' Ġesù Kristu. Fuq
l-iżvilupp ta' dan it-test u testi oħra
mill-Evangelju skont San Ġwann
fil-istorja tad-Duttrina tal-Knisja ara,
SARA PARVIS, *Christology in the Early
Arian Controversy: The Exegetical
War*, in *Christology and Scripture,
Interdisciplinary Perspectives* (= Library
of New Testament Studies 348),
edited by Andrew T. Lincoln - Angus
Paddison, London-New York 2007,
120-137.

35 Fuq ir-relazzjoni tal-Kapitlu 11
mal-Kapitlu 12 fejn naqraw dwar id-
decizjoni formali tal-'Lhud' biex joqtlu
lil Ġesù, ara, LUCIO CILIA, *La Morte di
Gesù e l'unità degli uomini* (*Gv 11,47-
53; 12,32*), *Contributo allo studio della
soteriologia giovannea* (= Supplimenti
alla Rivista Biblica 24), Bologna 1992.



FIDI-FIDUĊJA U FIDI-DAK LI NEMMEN

Paul Sciberras

Ġesù jfejjaq tifel maħkum mix-Xitan (Mt 17,14-20)

¹⁴ Meta reġġu ġew hdejn in-nies,

resaq fuqu wiehed raġel, niżel għarkubbtejh quddiemu u qallu:

¹⁵ “Mulej, ikollok ħniena minn ibni, għax marid b’tal-qamar u qieghed ibati hafna; għax sikwit jaqa’ jew fin-nar jew fl-ilma.

¹⁶ Ġibtu lid-dixxipli tiegħek, iżda ma setgħux ifejquh.” ¹⁷ Wieġeb Ġesù u qal: “Ja nies bla fidi u ħziena, kemm se ndum magħkom? Kemm se ndum nissaportikom? Ġibuhuli hawn.”

¹⁸ Mbagħad Ġesù hedded bis-ših lix-xitan, u dan hareġ minnu, u minn dak il-ħin stess it-tifel fieq.

¹⁹ Wara mbagħad id-dixxipli resqu lejn Ġesù għalihom weħidhom u qalulu: “L-għala aħna ma rnexxilniex inkeċċuh?” ²⁰ U hu qalilhom: “Minhabba l-fidi żgħira tagħkom! Għax tassew ngħidilkom, li kieku għandkom fidi mqar daqs żerriegħa tal-mustarda, kontu tgħidu lil din il-muntanja, ‘Warrab minn hawn u mur hemm’, u hi kienet twarrab; u ma jkun hemm xejn għalikom li ma jstax isir.”

¹⁴ Meta reġġu ġew hdejn id-dixxipli l-oħra, rawhom b’kotra kbira ta’ nies madwarhom, u xi kittieba jitlewmu magħhom. ¹⁵ In-nies, kif rawh, lkoll stagħġbu hafna u ġrew lejh biex isellmulu. ¹⁶ U hu staqsiehom: “Fuqix qeġħdin titlewmu magħhom?” ¹⁷ U wiehed mill-kotra qallu:

“Mgħallem, ġibtlek lil ibni għax għandu spirtu mbikkem. ¹⁸ U kull fejn jaħkmu jsabbtu mal-art u hu johroġ ir-ragħwa minn ħalqu, jgħażżeż snien u jibbies. Għedt lid-dixxipli tiegħek biex ikeċċuh minnu, u ma kellhomx ħila.”

¹⁹ “Ja nies bla fidi” qalilhom Ġesù, “kemm se ndum magħkom? Kemm se ndum nissaportikom? Ġibuhuli quddiemu.”

²⁰ U ressquhulu quddiemu. L-ispirtu, malli lemaħ lil Ġesù, beda jħabbtu ’l hawn u ’l hemm bir-ragħwa f’ħalqu. ²¹ “Xi kemm ilu jagħtih hekk?” staqsa Ġesù lil missieru. “Minn ċkunitu,” qallu, ²² “u sikwit ġie li tefgħu fin-nar u fl-ilma biex jeqirdu. Imma int, jekk tista’ tagħmel xi haġa, għinna u henn għalina!” ²³ “Jekk tista’!” qallu Ġesù. “Kollox jista’ jkun għal min jemmen!” ²⁴ Missier it-tifel minnufih beda jgħajjat u jgħidlu: “Jiena nemmen! Għinni fil-fidi nieqsa tiegħi!” ²⁵ Ġesù, meta ra l-kotra tizdied, hedded bl-aħrax lill-ispirtu ħazin u qallu: “Ja spirtu mbikkem u trux, jiena nordnalek: oħroġ minnu, u la terġax tidħol fih, qatt iżjed!” ²⁶ U filwaqt li qabad jixher u jħabbtu hafna, hareġ minnu, u t-tifel inxtehet għal mejjet, hekk li l-kotra tan-nies bdiet tgħid: “Miet!” ²⁷ Imma Ġesù qabdu minn idu u qajmu, u hu waqaf fuq saqajh.

²⁸ Meta mbagħad Ġesù raġa’ dahal id-dar, id-dixxipli tiegħu staqsewh rasu u rashom: “Għaliex ma rnexxilniex inkeċċuh?” ²⁹ “Spirtu bħal dak,” qalilhom, “ma jista’ jitkeċċa b’xejn ħlief bit-talb.”

Fil-11 ta' Ottubru bdiet is-Sena tal-Fidi, imħabbra mill-Papa Benedittu XVI permezz tal-Ittra Appostolika *Il-Bieb tal-Fidi*. Fl-Atti tal-Appostli nsibu din il-frazi: "... Meta waslu (*Pawlu u Barnaba*), laqqgħu l-membri tal-Knisja u qagħdu jgħarrfuhom b'dak kollu li Alla għamel magħhom, u wrewhom kif fetah *il-bieb tal-fidi* għall-pagani. Hemm qagħdu għal ftit żmien sewwa mad-dixxipli" (Atti 14,27-28). Eżatt wara jibda r-rakkont tal-Koncilju ta' Ġerusalemm, rakkont li fih il-Knisja-Omm ta' Ġerusalemm tissigilla l-ftuħ tat-twemmin f'Ġesù għal kulhadd, Lhud u mhumiex.

Fl-Atti Alla jiftah il-Bieb tal-Fidi fil-Knisja tal-Bidu. Imma Alla fetah ukoll il-bieb għal kull wiehed u waħda minna u jistedinna biex nidhlu 'l ġewwa mill-għatba ta' dan il-bieb lejn relazzjoni iktar profonda miegħu. Is-Sena tal-Fidi hija stedina u opportunità biex kull nistrani Kattoliku jdur lejn Ġesù Kristu, jiltaqa' miegħu fis-sagramenti, speċjalment fl-Ewkaristija, u jerga' jiskopri l-fidi tiegħu u l-Knisja li twassallu din il-fidi.

Ir-rakkont tal-miraklu li Ġesù jagħmel ma' tifel maħkum mix-Xitan jista' jservi bħala stedina għall-fidi f'Alla, imma wkoll għalina għal relazzjoni aktar profonda u impenjata f'Alla. Għalkemm qed ikun hawn ftit tal-konfużjoni x'jigifieri

s-Sena tal-Fidi (is-Sena li fiha nagħrfu iżjed *fhiex* nemmnu u x'inhu *l-kontenut* tal-fidi li nħaddnu), imma dan iwassalna biex ikollna iktar fidi (bħala virtù, fiduċja f'Alla) f'dak li nemmnu fih u f'Ġesù ibnu.

Ir-rakkont

L-istqarrija ta' fidi li jagħmel missier it-tifel hekk kif jersaq lejha biex jitolbu l-fejqan għal ibnu f'Mattew hija xi haġa li taqbadlek l-attenzjoni mill-ewwel. Meta mqabbel mar-rakkont ta' Mark, jidher ċar li Mattew ried jiffoka fuq kif missier it-tifel kien iħares lejn Ġesù: il-fidi tiegħu f'Ġesù kienet ġejja mill-fatt li lil Ġesù kien jarah bħala Bin Alla jew Alla nnifsu.

Filwaqt li f'Mark, in-nies jigrū lejn Ġesù u donnhom jinsew il-kwistjoni li kellhom mal-Fariżej biex "isellmulu", f'Mattew "resaq fuqu wiehed raġel, *nizel għarkubbtejh quddiemu* u qallu: 'Mulej ...'. Il-verb "nizel għarkubbtejh quddiemu" huwa l-verb tal-adorazzjoni. It-titlu "Mulej" huwa t-titlu li l-ewwel insara kienu japplikaw għal Ġesù wara l-qawmien. Huwa titlu (*kyrios*) li t-Testment il-Qadim kien juża għal Alla; it-Testment il-Gdid iqis lil Ġesù wara l-qawmien bl-istess karatteristiċi ta' Alla.

Jekk inqabblu r-rakkont ta' Mark ma' dak ta' Mattew (u nafu li Mark huwa għajn ta' informazzjoni biex Mattew kiteb l-Evangelju tiegħu) naraw li Mattew irid lill-

qarrejja tiegħu jiffukaw mhux fuq il-miraklu fih innifsu imma fuq l-att ta' fidi tal-missier, l-istagħġib tad-dixxipli għall-*helplessness* tagħhom u s-sentenza dwar il-fidi fid-dixxipli minn Ġesù.

Fil-v.15 ta' Mattew għandna differenza importanti minn Mark: "Mulej, ikollok ħniena minn ibni" flok "Mgħallem, ġibtlek lil ibni"! "Mulej, ikollok ħniena minn ibni", ġiet użata mill-Knisja bħala espressjoni ta' ndiema u ta' talba għall-maħfra: *Kyrie eleison* – Mulej, ikollok ħniena; Mulej, ħenn. Tant hija frazi liturgika, li tintuża l-verżjoni bil-Grieg anke fil-liturgija bil-Latin. Anke jekk ma nifhmux il-Grieg, imma nafu li hija frazi ta' talba għall-ħniena u l-maħfra, u nużawha.

It-tifel kien "marid b'tal-qamar u qiegħed ibati ħafna; għax sikwit jaqa' jew fin-nar jew fl-ilma". Il-verb bil-Grieg li juża Mattew ġej mill-kelma għal "qamar". Għadna nużawha sal-lum (anke jekk b'mod żbaljat u popolari) għal min ibati bl-epilessija. Kienu jaħsbu li hija marda li għandha x'taqsam maċ-ċikli tal-qamar. In-nar u l-ilma mhumiex l-ambjenti li fihom jgħix il-bniedem; allura l-ħsara qiegħda fil-fatt li l-bniedem imut; huwa periklu u ħsara fatali. Il-missier donnu kien konvint li d-dixxipli ta' Ġesù, *għax huma ta' Ġesù*, jistgħu jfejqu minn dan il-mard li ma

jhallix lill-bniedem jghix. Ġesù ghandu s-setgħa li jagħti l-ħajja, li jfejjaq minn dak li hu ta' ħsara għall-ħajja.

Id-dixxipli ma setgħux ifejquh. Din hija nota oħra li taqbel ħafna man-noti dwar id-dixxipli ta' Ġesù li jagħti Mark fl-Evangeliu tiegħu. Ma jifhmux lil Ġesù, ma jifhmux it-tagħlim tiegħu, ifixkluh ... Mark jikteb lil komunità ta' nsara f'Ruma fis-sena 65 w.K., allura fi żmien meta Ruma kien hemm Neruni bħala Imperatur; allura fi żmien ta' persekuzzjoni kbira kontra l-insara. Minħabba din il-persekuzzjoni, ħafna nsara ċaħdu l-fidi, ittradew lill-oħrajn, jew ghotru fil-prova. Mark ghandu ħafna testi u sentenzi ta' Ġesù li fihom juri d-dgħjufija tad-dixxipli ta' Ġesù (propjament

rifless tal-komunità tiegħu), inkluż Pietru nnifsu. Ngħidu aħna: Mk 13,6: "Ġhad jigu ħafna f'ismi u jgħidu: 'Jiena hu'". Jiena hu huwa l-isem li ta Alla lilu nnifsu, meta Mose' talbu jgħidlu x'jismu halli jkollu kredenzjali quddiem il-Poplu Lhudi fl-Egittu (ara Esodu 3,14). L-Imperaturi kienu sabuha sewwa għal ħafna raġunijiet isejhu lilhom infushom *Divus*, alla! Ġesù jkompli jwissi: "U meta jeħdukom biex jitilqukom f'idejhom, tinkwetawx ruħkom xi tkunu se tghidu, iżda tkellmu kif tkunu mnebbħin dak il-ħin stess; għax mhux intom tkunu li titkellmu, imma l-Ispirtu s-Santu." L-Ispirtu s-Santu huwa l-Ispirtu Qaddis, l-Ispirtu ta' Alla, li l-insara kienu jaduraw, kontra "alla" li kien isejjaħ lilu nnifsu

l-Imperatur. Imbagħad: Mk 13,12-13: "L-aħwa jwasslu lil xulxin għall-mewt u l-missier lil ibnu, u l-ulied iqumu kontra l-ġenituri tagħhom biex tinqatgħalhom għall-mewt. U lilkom kulhadd isir jobgħodkom minħabba f'ismi. Imma min jibqa' jzomm shiħ sal-aħhar, dan isalva."

Matthew jipprezenta lil Ġesù bħala l-Mosè l-ġdid għal komunità ta' nsara aktarx Lhud, imma li kienet ukoll qed issir kulma jmur aktar miftuħa għall-pagani. Fil-fatt iċ-ċanfira ta' Ġesù lid-dixxipli: "Ja *nies* bla fidi u *ħziena*, kemm se ndum magħkom? Kemm se ndum nissaportikom? Gibuhuli hawn" tixbah ħafna liċ-ċanfira ta' Mosè lill-Poplu Lhudi li nsibu fil-Ktieb tad-



Dewteronomju 32,5: “Mxew ħazin miegħu; mhumiex uliedu, għajb għalihom; *nisel ta’ inkwiet u għawg’*”. Fil-Grieg tat-Testment il-Qadim tad-Dewteronomjut u dak tat-Testment il-Ġdid tat-test tagħna nsibu l-istess frazi (*geneà skolià kai diestramméne* u *geneà ápistos kai diestramméne*).

Jekk Mattew juża l-kliem li juża Mosè għall-Poplu Lhudi, ifisser li hemm xi sitwazzjoni fid-dixxipli li tixbah lil dik tal-Poplu Lhudi. Alla sikwit isejjaħ lill-Poplu Lhudi, il-Poplu tiegħu, il-Poplu ta’ Mosè, “Poplu ta’ ras u qalb iebsa” (ara Dewt 10,16; Ġer 4,4; Eżek 3,7). “Ras u qalb iebsa” jfissru nies li għalkemm jaraw il-fatti, jaraw x’jagħmel Alla magħhom, xorta jibqgħu mwahħlin fis-sitwazzjoni ta’ nuqqas ta’ fidi u fiduċja f’Alla u f’Mosè. Id-dixxipli jaraw x’għamel Ġesù u x’kien qiegħed jagħmel, x’kien għallem u x’kien qiegħed jgħallem u xorta jibqgħu jiddubitaw.

Jekk Mattew qiegħed jikteb fis-sena 85-90, ifisser li għandu quddiemu komunità ta’ nsara li minħabba l-imgħiba tagħhom qed igħibu ruħhom bħad-dixxipli ta’ Ġesù. Mattew jindirizza dik l-imgħiba bl-imgħiba tad-dixxipli u bil-medicina li jagħti Ġesù: il-fidi, imqar ckejkna daqs żerriegħa tal-mustarda.

Il-waqgħat tal-insara fl-ewwel żminijiet mhumiex

il bogħod minn dawk tal-insara fi żminijiet ta’ wara, sa tagħna stess. Dan l-evanġelju, dan il-miraklu, din il-medicina ta’ Ġesù japplikaw għalina wkoll. Fidi mqar ckejkna f’idejn Ġesù tista’ tagħmel ħwejjeg kbar. Imma allura nistaqsu: possibbli lanqas daqshekk ma għandna fidi aħna f’Ġesù? Jekk iżjed tard se jgħid li l-fidi trid tkun tikkonsisti f’illi nduru lejn Alla fit-talb, allura jfisser li n-nuqqas ta’ fidi tagħna hija li ma nitolbux f’attitudni ta’ fidi, ma għandniex ċar lil min qed nitolbu; ma għandniex ċar li meta nitolbu, nitolbu “ikun li trid int” ... fejn hu mmirat it-talb tagħna.

Fil-v.17: “Wiegħeb Ġesù u qal: “Ja nies bla fidi u ħżiena, *kemm se ndum magħkom?* Kemm se ndum nissaportikom? Ġibuhuli hawn””. Fiex tfakkarna il-frazi “jien magħkom”? Mattew hekk kien qal li se tkun jisimha t-tarbija meta l-anglu ħabbar it-twelid lil Ġużeppi (1,20-23): “Ġużeppi, bin David, xejn la tibza’ tiegħu għandek lil martek Marija, għax dak li tnissel fiha ġej mill-Ispirtu s-Santu. Hi se jkollha iben, u inti ssemnih Ġesù, għax hu jsalva l-poplu tiegħu minn dnubiethom. Dan kollu ġara biex isehħ dak li kien qal il-Mulej permezz tal-profeta, meta qal: ‘Ara, ix-xebba tnissel u jkollha iben, u jsemmuh Ghimmanu-El, li bi lsienna jfisser ‘Alla magħna’”. Alla

hu magħna f’Ġesù! U l-isem Ġesù, kien qalilna digà Mattew ifisser “Hu jsalva lill-poplu tiegħu minn dnubiethom”. Mela Mattew qiegħed jagħmel *statement* importanti ħafna: fidi li l-azzjoni ta’ salvazzjoni ta’ Alla waslet u qiegħda f’Ġesù hija l-fidi li tagħmel il-mirakli.

Issa aħna, bħal missier it-tifel marid, ukoll nagħmlu ċerti stqarrijiet dwar Ġesù: fit-talb tagħna, fil-Liturġija, fil-Kredu tagħna. Imma xi nkunu ngħidu? Xi nkunu nistqarru? Nemmnu tassew dak li nistqarru? It-titli li nagħtu lil Ġesù jsiru biss tikketti biex insemmu lil Ġesù, jew titli li huma kontenut ta’ x’nemmnu tassew dwar Ġesù?

Jista’ jkun li bħad-dixxipli tal-komunità ta’ Mattew aħna wkoll konfużi jew almenu nagħmlu l-mistoqsija: għaliex aħna ma nagħmlux mirakli; għaliex aħna ma nhossux il-kariżmi li ngħidu aħna jtkellem fuqhom San Pawl (1 Kor 13,2 – “U kieku kelli d-don tal-profesija u kont naf il-misteri kollha u l-għerf kollu, kieku kelli l-fidi tiegħi shiħa li nqanqal il-muntanji, imma ma kellix imħabba, jiena ma kont inkun xejn”)?

Kollox jindika żewġ affarijiet: fidi persistenti fir-rieda ta’ Alla imma wkoll fidi li l-azzjoni ta’ salvazzjoni ta’ Alla waslet u qiegħda f’Ġesù.

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2013



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2013

Jekk irċevejt ir-Rivista b'xejn għaliex ġejt l-Art Imqaddsa
mal-Frangiskani, hallas l-abbonament biex tkompli tirċiviha.



Fl-Art Imqaddsa mal-Frangiskani

Pellegrinagġi **2013** *Is-Sena tat-Fidi*

Art Imqaddsa u Ġordanja

4 April - 14 April

1 Mejju - 9 Mejju

22 Mejju - 30 Mejju

17 Lulju - 25 Lulju

4 Awwissu - 12 Awwissu

4 Settembru - 12 Settembru

Art Imqaddsa u Sinaj

3 Novembru – 13 Novembru



Ikteb jew ċempel:

Kummissarjat tal-Art Imqaddsa

8, Triq Santa Luċija,

Valletta, VLT 1188

Malta

Tel: 2124 2254

E-mail: comalt@ofm.org.mt

www.ofm.org.mt